

# அபிவிருத்தியில் கோட்பாடுகளும் பரிமாணங்களும் பெறுமானங்களும்

*வினாக்கள் பேரவை*



யாழ் இந்துக் கல்லூரியின் முன்னெண்நாள் அதிபர்  
அமரர் ந. சபாரதத்தினம் அவர்களது

★ நினைவுப் பேருரை ★

நிகழ்த்துபவர்:

பேராசிரியர் நா. பாலகிருஷ்ணன்  
தலைவர், பொருளியற்றுறை, யாழ்ப்பாணப் பல்கலைக்கழகம்.

30-11-1994

பழைய மாணவர் சங்கம், யாழ். இந்துக் கல்லூரி,  
யாழ்ப்பாணம்.



# அபிவிருத்தியில் கோட்பாடுகளும் பரிமானங்களும் பறுமானங்களும்



யாழ் இந்துக் கல்லூரியின் முன்னணநாள் அதிபர்  
அமர்ந். சபாரத்தினம் அவர்களது

**★ நினைவுப் பேருநை பேருநை பேருநை ★**

நிகழ்த்துபவர்:

பேராசிரியர் நா. பாலகிருஷ்ணன்  
தலைவர், பொருளியற்றுறை, யாழ்ப்பாணப் பல்கலைக்கழகம்.

30 - 11 - 1994

பழைய மாணவர் கங்கம், யாழ். இந்துக் கல்லூரி,  
யாழ்ப்பாணம்.

30-11-94

ଅନୁଷ୍ଠାନିକ ପାତା



ମହାଦେଶ ମହାନୀତି ମହାନୀତି ମହାନୀତି  
ମହାନୀତି ମହାନୀତି ମହାନୀତି

★ ମହାନୀତି ମହାନୀତି ★

ମହାନୀତି ମହାନୀତି

ମହାନୀତି ମହାନୀତି ମହାନୀତି ମହାନୀତି ମହାନୀତି

ମହାନୀତି

ମହାନୀତି ମହାନୀତି ମହାନୀତି ମହାନୀତି

ମହାନୀତି

ମହାନୀତି

## அறிமுகம்

**எ**ழு இந்துக் கல்லூரி பழைய மாணவர் சங்கம் கடந்த இரு வருடங்களாக யாழ். இந்துக் கல்லூரியில் அதிபர்களாக பாராட்டக் கூடிய சிறந்த சேவையாற்றி இறைபதம் அடைந்த பெருந்தகை களை நினைவு கூரும் முகமாக ‘யாழ். இந்து அதிபர் நினைவுப் பேருரை’ என்னும் நிகழ்ச்சியினை ஒழுங்கு செய்து நடாத்தி வருகின்றது.

யாழ். இந்துக் கல்லூரி தனது கடந்த நூறாண்டு காலத்தில் பதினேழு அதிபர்களைக் கண்டுள்ளது. இவர்களுள் 1933-ம் ஆண்டுக் குப் பின் அதிபர்களாக இருந்த, காலம் சென்ற திரு. எ. குமாரசாமி, திரு. வி. எம். ஆசைப்பிள்ளை, திரு. சி. சபாரத்தினம், திரு. எம். கார்த்திகேசன், திரு. இ. சபானிங்கம், திரு. பி. எஸ். குமாரசாமி ஆகியோரின் நினைவுப் பேருரைகள் சிறந்த கல்விமான்களால் நடாத்தப்பட்டுள்ளன.

இந்த வரிசையில் 1992-ல் சிவபதம் அடைந்த திரு. என். சபாரத் தினம் அவர்களின் நினைவுப் பேருரையை பழைய மாணவர் சங்கத்தின் சார்பில் சிறப்புற ஒழுங்கு செய்துள்ளதுடன் நினைவுப் பேருரையை நூல் வடிவமாக முதல் முறை வெளியிட வழிசெய்தத், இந்நினைவுப் பேருரைத் திட்டத்திற்குப் பொறுப்பான், கலாதிதி கா. குகபாலன் அவர்கள் எம் எல்லோரதும் பாராட்டுக்குரியவராவர். முதலில் அவருக்கு நாம் நன்றி கூறுகின்றோம்.

இந்நினைவுப் பேருரையை நிகழ்த்துகின்ற பேராசிரியர் நா. பாலகிருஷ்ணன் அவர்கள் யாழ், பல்கலைக்கழகத்தின் பொருளியற்றுறைத் தலைவராவர். அவர் இப் பேருரையினை நிகழ்த்த மனமுவந்தமைக்குப் பழைய மாணவர் சங்கத்தின் சார்பில் நன்றி தெரிவிப்பதுடன் அவரின் பேருரை சிறப்புற அமைய வாழ்த்து கின்றேன்.


வைத்திய நிபுணர், வைத்திய கலாநிதி ச. சிவகுமாரன் அவர்களை தனது தந்தையாரின் இந்தினைவுப் பேருரையினை நூல் வடிவில் கொண்டுவர உதவியமைக்கும் எமது நன்றிகள்.

இந்துவிற்கு திரு. என். சபாரத்தினம் அவர்கள் பற்றி எழுதி உதவிய எமது அன்புயிக்க குரு க. சிவராமவிங்கம் அவர்கட்கும், ஆசியுரை வழங்கிய கல்லூரி அதிபர் திரு. அ. பஞ்சலிங்கம் அவர்கட்கும் எமது அன்பைத் தெரிவிக்கின்றோம். இதனை சிறப்பாக அச்சிட்டு உதவிய மஹாத்மா அச்சகத்தினருக்கும் எமது நன்றிகள்.

க. பரமேஸ்வரன்

தலைவர்,

பழைய மாணவர் சங்கம்.



## ஆசியுரை

முழுத்தமிழர் வரலாற்றில் குறிப்பிடத்தக்க பணியாற்றியவர்கள் பலரை எமது யாழ்ப்பாணம் இந்துக் கல்லூரி அன்னை ஈன்று புறம் தந்து மகிழ்ந்துள்ளாள். இந்த அன்னையின் யாழ்ப்பாணம் இந்துக் கல்லூரியின் வளர்ச்சிக்கு உறுதணையாக அந்தந்தக் காலத் தில் பணிபுரிந்த அதிபர்கள் பலர். அவர்களுள் குறிப்பிடத்தக்கவர் முன்னாள் அதிபர் அமரர் ந. சபாரத்தினம் அவர்களாவர். ஆன்ற புலமையும் ஆளுமைத் திறனும் கொண்டு விளங்கிய அவர் யாழ்ப்பாணம் இந்துக் கல்லூரியின் பொற்காலத்தைத் தோற்றுவித்த பெருமைக்குரியவர் என்றாலும் மிகையில்லை. நல்ல ஒரு அதிபராக, எழுத்தாளராக நடைக்கவையுடன் ஆழ்ந்த கருத்துக்களைச் சூலைப்படச் சொல்லவராக விளங்கி, தன் பல்துறை ஆளுமை இக் கல்லூரியின் சிறப்பை உயர்த்தும் வகை உழைத்த அவரை நினைவு கூர்ந்து அமையும் இந்நினைவுப் பேருரை சிறப்புற அமைய என்வாழ்த்துக்களையும் ஆசிகளையும் தெரிவிக்கின்றேன்.

இந் நினைவுப் பேருரை இன்று காலத்தோடு ஒட்டியதும், தேவையான தலைப்பில் அமைவது மிகச் சிறப்பே. இவ்வுரையை வழங்கும் பேராசிரியர் நா. பாலகிருஷ்ணன் அவர்கள் இத்துறை சார்ந்த பேரரிஞர் அவர். இந் நினைவுப் பேருரையை அமைத்து சிறப்பிப்பவர்களையும் கல்லூரி சமூகம் சார்பில் பாராட்டி அமைகிறேன்.

அ. பஞ்சலிங்கம்  
அதிபர்  
யாழ்ப்பாணம் இந்துக் கல்லூரி,  
யாழ்ப்பாணம்.

## அமர் ந. சபாரத்தினத்தின் வாழ்வுத்தடம்

இலங்கைத் தமிழ் மக்களின் - சிறப்பாக இந்துக்களின் - மனங்கவர் கலைக்கோயில் யாழ்ப்பாணம் இந்துக் கல்லூரி. இக்கல்லூரியுடன் ஏறத்தாழ 65 ஆண்டுகள் உடலாலும் உள்ளத்தாலும் தொடர்பு கொண்டிருந்தவர் அமர் நமசிவராய்ச் சபாரத்தினம். 1927-ம் ஆண்டு மாணவனாகத் தொடங்கிய இவரின் இணைப்பு ஆசிரியனாக, துணை அதிபராக நிறைவாக 1964 தொடக்கம் 1970 வரை அதிபராக நிறைவெய்தியது. இடையிடையே, ஸ்கந்தவரோதயக் கல்லூரியிலும், யா. இ. கல்லூரியின் கிளைக் கல்லூரிகளாக அன்று அமைந்திருந்த காரைநகர் இந்துக் கல்லூரி, சாவகச்சேரி இந்துக் கல்லூரிகளிலும் இவரின் பணி சிறப்புற்றது.

இலண்டன் பல்கலைக்கழகப் பட்டதாரியான இவர் ஆங்கிலம், செந்தமிழ், இலத்தீன் மொழிகளில் பாண்டித்தியம் நிறைந்தவராகவும் விளங்கிய இவர் ஆங்கிலம் கற்பிப்பதில் தனக்கென ஒரு தனி இடத்தை உருவாக்கி இருந்தார். வகுப்புக்களைக் கலகலப்பாக நடாத்தி வெற்றி கண்டவர்.

வகுப்பறைக் கற்பித்தலோடு நின்றுவிடாமல் தன் ஆறைசான்ற அமைப்புக்களான வடமாகான ஆசிரியர் சங்கம் (N.P.T.A.), அகில இலங்கை ஆசிரியர் சங்கம் (A. C. U. T.) ஆகியவற்றின் தலைவராகப் பணிபுரிந்தவர். அக்கால கட்டத்தில் A. C. U. T. யின் பிரதிநிதியாக ரோம், பாரிஸ், சூரிச், ஜெனிவா, டெல்லி சென்று இலங்கை ஆசிரியர்களின் திறமையையும், பெருமையையும் நிலைநாட்டியவர். யாழ்ப்பாணப் பல்கலைக்கழகக் கலைப்பீட்சைப் பூருப்பினராகவும், கவுன்சிலின் உறுப்பினராகவும் அமைந்து தொண்டாற்றியவர்.

தனது சிந்தனைத் திறனையும், ஏழுத்தாற்றலையும் தான் எழுதிய

- 1) National Education - Its Concept and Content
- 2) ஊர் அடங்கு வாழ்வு
- 3) Corridors of Peace (அச்சில் — ஸண்டன்)

என்ற நூல்கள் வாயிலாகவும், சமுநாடு தனசரியின் ஆசிரியராக இருந்த காலத்தில் எழுதிய ஆசிரிய தலையங்களங்களினாலும் காட்டியவர். இவை மட்டுமன்றி “Ceylon Teacher” - “Guru” என்ப வற்றின் ஆசிரியராகவும் பணிபுரிந்தவர். எந்த மொழியில் எழுதினாலும் பேசினாலும், படிப்பவர், கேட்பவர் சிந்தை கவரும் திறன்மிக்குடையவர்.

முற்போக்கு எண்ணங்கள் மிக்குடைய அமரர் சபாரத்தினம் நிறைந்த தெய்வ நம்பிக்கை உடையவர். காரைநகர் மனிவாசக சபையின் தலைவராகவும், அகில இலங்கை சேக்கிழார் மன்றத்தின் துணைத் தலைவராகவும் பணிபுரிந்த நாட்களில் பல சைவத் தமிழ் அறிஞர்களைத் தமிழ்நாட்டிலிருந்து வருவித்துத் தமிழ் சைவத் தொண்டாற்றியவர்.

இத்தனை நிறைவான தொண்டுக்கும் பெருமைக்கும் உரிய அமரர் சபாரத்தினத்தின் ஆனுமையை வளர்த்த பெரியோர்களையும் நினைவுகூரல் சிறப்புடையதாகும். ஹன்டி பேரின்பநாயகம், சைவப் பெரியார் சிவபாதங்நதரனார், பேராசிரியர் நேசையா போன்றோரின் வாழ்வும், வாக்கும் இவரை வளம்படுத்தின. இந்தியப் பிரதமர் நேரு, பேராசிரியர் இராதாகிருஷ்ணன், ராஜாஜி, ராஜேந்திரப் பிரசாத் போன்ற மாமேதைகளின் சந்திப்பும் அமரர் சபாரத்தினத் தின் மனவளத்தை உரம் செய்தன.

“ யாதானும் நாடாமல் ஊராமல் என்னொருவன்  
சாந்துணையும் கல்லாத வாறு ”

என்ற திருக்குறளை நன்கு போற்றிய இவர் தமிழில் திருக்குறள், திருவாசகம், தேவாரம், பெரியபுராணம் போன்றவற்றையும் ஆங்கிலத்தில் சேக்ளபியர், மில்ரன், பேர்ஸாட்சோ, பெர்டின் ரஸல் போன்றோரின் ஆக்கங்களையும் ஆழமாகக் கற்றவர். எந்த நேரமும் ஏதாவது ஒரு புத்தகத்தோடுதான் அவரைக் காணமுடியும்.

காரைநகரில் 5 - 12 - 1913 இல், நமசிவாயம் தெய்வாணப்பிள்ளை தம்பதிகளின் மகனாகப் பிறந்து, 23-8-1942 இல் லீலாவதி அம்மையாரைத் திருமணம் செய்து, பெரிதுவக்கும் நன்மக்களையும்

பெற்று, தெய்வத் திருத்தொண்டாளன் வைத்திய நின்றை  
சிவகுமாரரணையும் தந்த பெருமகனார் 21 - 11 - 1992 இல் இறைபதம்  
அடைந்தரீர்.

நீண்டுவிட்டதென நினைக்காமல் இவர் போன்ற கல்வியாளர்  
களின் வரலாறே, நாட்டின் உண்மையான வரலாறு என்று கருதி,  
இவர் வழி, நாட்டம் கொள்ளுதல் மாணவர் கடன் என்பதை மனங்  
கொண்டே இத்தனையும் சொன்னேன்.

இப்பெரியாரை நினைவு கூரும் முகமர்க் கூரு நினைவுப் பேரு  
ரையை நடாத்தி அதனை நால் வடிவில் கொண்டு வரும் யாழ்.  
இந்துக் கல்லூரி பழைய மாணவர் சங்கத்தினருக்கு எனது  
பாராட்டுகள்.

க. சிவராமலிங்கம்  
(முன்னாள் யாழ் இந்துக் கல்லூரி  
பிரதி அதிபர் )



# அபிவிருத்தியில் கோட்பாடுகளும், பரிமாணங்களும் பெறுமானங்களும்

<\* ><\* ><\* ><\* ><\* ><\* ><\* >

பேராசிரியர் என். பாலகிருஷ்ணன்  
தலைவர், பொருளியல்துறை,  
யாழ். பல்கலைக்கழகம்.

**முன்றாம் உலக நாடுகளின் பொருளாதாரங்கள் பற்றிய அபிவிருத்திச் சிந்தனைகளும், கோட்பாடுகளும் கடந்த ஐந்து தசாப்தத்தில் விரிவடைந்து சென்றதுடன் முக்கிய தாக்கத்தினையும் ஏற்படுத்தி யுள்ளன. அபிவிருத்திச் சிந்தனைகளின் நிலைப்பாடுகளும், அபிவிருத்தியின் பரிமாணங்கள் பற்றிய அனுகூமுறைகளும் அவற்றின் செல்லாக்கு நிலைகளும் இக்காலப் பதுதீயில் அதீக மாற்றங்களையும் கண்டுள்ளன. அபிவிருத்திச் சிந்தனைப் போக்குகளின் அடிப்படை மாற்றங்களும், அபிவிருத்தியின் பரிமாணங்களும், அடிப்படை இலக்குகளும் அவை தொடர்பான சமூகப் பெறுமானங்களும் இன்னைய நினைவுறையின் சார்மசமாக அமைகின்றன.**

**முன்னுரை :**

முன்றாம் உலக நாடுகளின் பொருளாதார, சமூக அபிவிருத்தி தனிப்பட்ட தேசங்களைப் பொறுத்தும், சர்வதேச ரீதியிலும் ஐம்பது களிலிருந்து முதன்மை பெற்றது. முன்றாம் உலகம் வறிய நாடுகளையும் வறிய மக்களையும் கொண்டுள்ளது. உலகத்தின் மொத்த குடிசனத்தில் எழுபது சதவீதத்தினர் மூன்றாம் உலக நாடுகளிலே உள்ளனர். குறைந்த அபிவிருத்தி நிலையும், அதிலிருந்து விடுபடுதலும், முன்னேற்றம் காணவேண்டிய தேவையும் அது தொடர்பான பலவேறு பிரச்சனைகளும் மூன்றாம் உலக நாடுகளை எதிர்நோக்கியுள்ளன. சர்வதேச மட்டத்திலும், மூன்றாம் உலக நாடுகளின் எதிர்காலப் பொருளாதார அபிவிருத்தியில் வளர்ச்சியடைந்த நாடுகள் அக்கறை காட்டியுள்ளன. இது மனிதாபிமான ரீதியிலும், கைத்தொழில் நரடுகளின் நலன்கருதியும் சர்வதேச புவிசார் - அரசியலின் உந்துதல்களினாலும் ஏற்பட்டுள்ளது.

இரண்டாம் உலகயுத்தம் முடிவடைந்த பின்னர், சர்வதேச ரீதியில் அமெரிக்காவும் (முன்னாள்) சோவியத் தீவிரயூம் இருபலம் வாய்ந்த வல்லரசுகள் அந்தஸ்தைப் பெற்றன. அவைகளுக்கிடையே “கெடுபிடியுத்தமும்” தொடர்ந்து இடம்பெற்றது. இப்

பின்னணியில் மூன்றாம் உலக நாடுகளும் அணிசேரா நாடுகளும் சர்வதேச ரீதியில் முக்கியத்துவம் அடைந்தன.

அமெரிக்காவின் தலைமையிலான ‘முதலாம் உலகம்’ முன்னாள் காலனித்துவ தொடர்புகள் கொண்ட நாடுகளுடனும், மற்றைய கம்யூனிஸ்ட் அணியைச் சேராத மூன்றாம் உலக நாடுகளுடனும் உறவுகளைப் பலப்படுத்தும் முயற்சிகளில் ஈடுபட்டது. முன்னாள் சோவியத் தூண்றியத்தின் முதன்மை நிலையுடன் ‘இரண்டாம் உலகம்’ மூன்றாம் உலக நாடுகளுடன் கூடுதலான உறவுகளை வளர்த்துக் கொண்டது.<sup>1</sup> முதலாம் உலகமும் இரண்டாம் உலக மும் வெவ்வேறு நோக்கங்களின் அடிப்படையில் மூன்றாம் உலகத் தின் அபிவிருத்தி தொடர்பாகக் கவனம் செலுத்தியதை அறிய முடிகின்றது. மேலைத் தேச நாடுகள் மூன்றாம் உலக நாடுகளின் பொருளாதார அபிவிருத்திக்கு நிதி. தொழில் நுட்ப உதவியினை வழங்குவதில் ஐம்பதுகளிலிருந்து ஆர்வம் காட்டி வந்தன. இது அன்று தொடக்கம் இன்று வரை மூன்றாம் உலக நாடுகளின் அபிவிருத்தியின் சர்வதேசப் பரிமாணங்களைப் பலப்படுத்தியுள்ளது. சோசலிச் நாடுகளும் பொருளாதார அபிவிருத்திக்கான வெளிநாட்டு உதவியினை வழங்க முன்வந்தன. முதலாளித்துவ அபிவிருத்திப் பாதையும் சோசலிச் அபிவிருத்திப் பாதையும் மூன்றாம் உலக நாடுகளின் அபிவிருத்தியில் முழுவதான / பாதியான மாதிரியங்களாக அமைந்தன.

காலனித்துவ அமைப்பிலிருந்து விடுபட்ட நிலையில், தேசத்தைக் கட்டியெழுப்புதல், தேச அரசின் உருவாக்கத்தினை ஸ்திரப்படுத்தல், தேச ஒருமைப்பாட்டை முன்னெடுத்தல் போன்ற முக்கியமான அரசியல் குறிக்கோள்களுடன் நெருங்கிய தொடர்பு கொண்ட தாகவே பொருளாதார அபிவிருத்தி நோக்கப்பட்டது. அரசாங்கங்களினாலும், அரசியல் தலைமை வகித்த உயர் குழாயினரினாலும் அவ்வாறே கருதப்பட்டது. சென்ற இருநூற்றாண்டின் தற்காலப் பொருளாதார அபிவிருத்தி மேற்கிலும் ‘தேச அரசு’ என்ற அலகினை மையப்படுத்தியே முன்னெடுத்துச் செல்லப்பட்டது. மூன்றாம் உலக நாடுகளிலும் ‘புதிய’ தேச அரசுகளின் முனைப் பான பங்களிப்பும் எதிர்பார்க்கப்பட்டது. அபிவிருத்திக் கோட்பாட்டின் வளர்ச்சியில் இதொடர்பு இருந்து வந்துள்ளது. ஒரு தேச அரசின் கட்டுக்கோப்பினுள் அபிவிருத்தியினை முன்னெடுத்துச் செல்லப்படுதல் முக்கியமான கருத்தாக அமைந்துள்ளது. இதில் தேசியவாத நிலைப்பாடுகளும் தொடர்பு கொண்டிருந்தன.

மூன்றாம் உலக நாடுகளைத் தழுவிய அபிவிருத்திக் கோட்பாடுகளும் எண்ணைக்கருக்களும் ஐம்பதுகளிலிருந்து துரிதமான வளர்ச்சி அடைந்தன. மூன்றாம் உலக நாடுகளின் பொருளாதாரங்கள்

பற்றிய ‘அபிவிருத்திப் பொருளியல்’ இக்காலத்திலிருந்து விரி வடைந்தும் செறிவடைந்தும் சென்றது. அதனுடைய தனித்துவமும் செல்வாக்கும் மேன்மை பெற்றன. முன்றாம் உலகப் பொருளாதாரங்களின் குறைந்த அபிவிருத்தி நிலை பற்றியும் கோட்பாடுகளும், கொள்கை விளக்கங்களும் எழுந்தன. ஏற்கனவே வழக்கிலிருந்த பொருளியல் கோட்பாட்டின் ஆய்வுக் கருவிகளையும், ஆய்வுமறைகளையும் பயன்படுத்தி குறைவிருத்திப் பொருளாதாரங்களின் பல வேறு பிரச்சனைகளின் ஆய்வு ரீதியான கோட்பாடுகளையும். கொள்கை முடிவுகளையும் அபிவிருத்திப் பொருளியலில் முன் வைக்கப்பட்டன. ஐம்பதுகளிலிருந்து அபிவிருத்தி பற்றிய பல வேறான கோட்பாடுகளும் ஆய்வுகளும் முக்கியத்துவம் பெற்றன. அவற்றில் அடிப்படைச் சிந்தனை நிலைப்பாடுகளும் வேறுபட்டன. காலப்போக்கில் பெரிதும் மாற்றமடைந்தும் சென்றுள்ளன. அபிவிருத்தி பற்றிய கோட்பாடுகளும், கொள்கைகளும் விரி வடைந்துசென்ற சூழ்நிலையில் கருத்து வேறுபாடுகளும், சர்ச்சைகளும், விவாதங்களும் அதிகரித்தன. இவை அபிவிருத்திப் பொருளியலில் ஐம்பதுகளுக்குப் பின்னர் அதிகம் ஏற்பட்டன. நடைமுறைக் கொள்கை வகுப்பதிலும் கோட்பாடுகளின் செல்வாக்கும் காலத்திற்குக் காலம் மாறியுள்ளது. அபிவிருத்தி பற்றிய அடிப்படைப் பிரச்சனைகளின் விளக்கங்களும் அவைபற்றிய உண்மை நிலையினைப் புரிந்து கொள்ளும் தன்மையிலும் அனுகுமுறையிலும் மாறுதல்கள் காணப்பட்டுள்ளன. கோட்பாடுகளும், கொள்கைகளும் தொடர்பாக மெய்ச்சான்று சார்பான் ஆதாரங்களும் அதிகாவுக்குப் பயன்படுத்தப்பட்டன. மெய்ச்சான்று சார்பான் ஆய்வுகள் அறுபது களுக்குப் பின்னர் அபிவிருத்திப் பொருளியலில் விரிவடைந்தன.

### அபிவிருத்திச் சிந்தனைகள்:

அபிவிருத்திப் பொருளியலின் அடிப்படைச் சிந்தனைகளும், கோட்பாடுகளும், கொள்கை ஆய்வுகளும் எத்தகைய பிரதான போக்குகளையும் செல்வாக்கு நிலைமாற்றங்களையும் வெளிக்காட்டியுள்ளன என்பதைப் பின்வரும் விடயங்களைத் தழுவி அனுகுவது பொருத்தமானதாகும். (i) பொருளாதார வளர்ச்சியும் மூலதன ஆக்கமும், (ii) இரட்டைப் பொருளாதார அபிவிருத்தி, (iii) வருமான ஏற்றத் தாழ்வும் வறுமையும், (iv) கிராமிய அபிவிருத்தியும் விவசாயமும், (v) வெளிநாட்டு வர்த்தகமும் அபிவிருத்தியும், (vi) திறந்த பொருளாதார அபிவிருத்தி, (vii) அபிவிருத்தியின் உள்ளடக்கமும், நியமப் பரிமாணங்களும், பெறுமானங்களும். இத்தகைய ஒரு பொருள் வழி அறிக்கையினாடாக இக்காலப் பகுதியில் நிலவி வந்த முக்கிய கோட்பாட்டு, கொள்கை நிலைப்பாடுகளைச் சுட்டிக்காட்ட முடிகின்றது. சென்ற நான்கு அல்லது ஐந்து தசாப்த காலத்தில் இத்துறையில் எழுந்த முக்கியமான கோட்பாடுகள்,

கொள்கை விளக்கங்கள் அநேகமானவற்றை மேலே தரப்பட்ட பகுதிகளில் அடக்கலாம். ஒவ்வொரு பிரதான விடயமாகத் தரப்பட்டதில் தனித்தனியாகப் பிரித்தும் ஆராயப்படலாம். ஆனாலும், அதற்குப் பதிலாக ஒவ்வொரு பிரிவிலும் தரப்பட்டதனை இடைத்தொடர்பின் மூலம் பிரதான பொருளை வலியுறுத்துவதாகக் கொண்டு விளக்குவதே நோக்கமாகின்றது. மேலே பிரதான விடயங்களாகக் காட்டப்படுவதை முக்கிய கோட்பாடுகளின் செல்வாக்கு நிலைகள் காலத்தினாடாகக் கண்ட மாற்றங்களைத் தழுவி நிரல்படுத்தப்பட்டுள்ளது என்பதும் கவனிக்கத்தக்கது.

அபிவிருத்திப் பொருளியலின் கோட்பாட்டு வளர்ச்சியில் ஐம்பது கண் ஒரு முக்கியமான காலகட்டமாகக் கருத முடியும். பிரதான கோட்பாடுகள் வெளிவந்த காலமாகும். ஐரோப்பிய அபிவிருத்தி அனுபவத்தினை மையப்படுத்திய முந்திய கோட்பாடுகளின் செல்வாக்கு மிகுந்த காலம் என்றும் கொள்ளலாம்.<sup>2</sup> ஐம்பதுகளிலும் அறுபதுகளிலும், மூன்றாம் உலகப் பொருளாதார அபிவிருத்தியில் வளர்ச்சியும், மூலதன ஆக்கமும் பிரதானத்துவம் மிகுந்த அமசங்களாக வலியுறுத்தப்பட்டன. அவற்றுடன் இணைந்தாக கைத் தொழில் மயமாக்கலும் நவீன தொழில் நுட்பமும் சேருகின்றன. இவை ஒவ்வொன்றும் தனியான முக்கியத்துவத்தைக் கொண்டதை. எனினும் அவை எல்லாவற்றையும் சேர்த்த அடிப்படைப் பொருளாதார அபிவிருத்திக் கெயற்பாடுகள் முக்கியமாகின்றன. மூலதன மின்றி வளர்ச்சி தடைப்படுகின்றது. வளர்ச்சியும் உற்பத்தித் திறனும் கைத்தொழிலாக்கத்தினாடாக அதிகரிக்கின்றன. கைத்தொழிலாக்கத் திற்குத் தொழில் நுட்பம் அத்தியாவசியமாகின்றது. இவற்றில் ‘நவீனத்துவச் சார்பு’ மேலோங்கி இருப்பதையும் கவனிக்க முடிகின்றது.

ஞானத்துவம் அபிவிருத்தி நிலை பற்றிய செல்வாக்கு மிகுந்த விளக்கங்களாக, குடிசன் வளர்ச்சி, குறைந்த தலா வருமானம், மூலதனப் பற்றாக்குறை, சந்தை விரிவடையாத தன்மைகள், சமூக நிறுவன ரீதியான கட்டுப்பாடுகள் முதலான கருத்துக்கள் முன் வைக்கப்பட்டன. பல குறைவிருத்தி நாடுகளில் உயர்ந்த குடிசன் வளர்ச்சி பெரும் பிரச்சனையாக இனங்காணப்பட்டது. விழையான குடிசன் வளர்ச்சியினால் குறைந்த தலாவருமானப் ‘பொறியில்’ குறைவிருத்திப் பொருளாதாரங்கள் அகப்பட்டு முன்னேற்றம் தடைப்படலாம். உயர்வான குடிசன் வளர்ச்சி ஐம்பதுகளிலிருந்து பொருளாதார அபிவிருத்திக்குப் பெரும் இடையூராகவே கருதப் பட்டது. குடிசன் வளர்ச்சியினை முறியடித்துச் செல்லக்கூடிய முறையில் அபிவிருத்தி முயற்சி ஆரம்ப கட்டத்தில் அமைய வேண்டியதன் அவசியம் எடுத்துரைக்கப்பட்டது.

ஷுலதனக்குறைவு, குறைந்த தலா வருமானம், குறைந்த உற்பத்தித்திறன், மட்டுப்படுத்தப்பட்ட சந்தை வசதிகள் ஆகியவை சேர்ந்து பொருளாதாரத்தினைக் கீழ் மட்டத்தில் நிற்கச் செய்கின்றன. ஆரம்ப காலத்தில் ஒரு கணிசமான அளவு தாக்கத்தினை ஏற்படுத்தி, பொருளாதாரம் மேலே செல்லக்கூடிய வகையில் முதலீடு செய்யும் ஒழுங்குகள் தேவைப்பட்டன. பொருளாதாரத்தின் முதற்படி உயர்ந்த நிலைக்கு எடுத்துச் செல்வதற்குக் கணிசமான அளவு முதலீட்டின் அவசியம் வலியுறுத்தப்பட்டது.

உள்நாட்டுச் சேமிப்பு குறைவாக இருப்பதனால் வெளிநாட்டு உதவியினால் இப்பற்றாக்குறை நிலிருத்தி செய்யப்படலாம். ஆரம்ப கட்டங்களில் செய்யப்பட வேண்டிய கணிசமான முதலீடும் அதில் கைத்தொழிற்றுறையின் பங்கு முக்கியமாக இருப்பதும் வெளிநாட்டு உதவியின் தேவையினை ஏற்படுத்துகின்றது. பொருளாதார அபிவிருத்தியில் குறைவிருத்தி நாடுகள் வெளிநாட்டு உதவியிலும், வெளிநாட்டு முதலீலும் தங்கியிருப்பது பொருளாதாரங்கள் பல மட்டும் வரை தேவைப்படும் எனக் கூறப்பட்டது. ஆனால் ஜம்பதுகளிலிருந்து முன்றாம் உலக நாடுகளின் அபிவிருத்தியில் வெளிநாட்டு உதவி / வெளிநாட்டு முதல் ஆகியவற்றின் பங்கு அதிகரித்தே வந்துள்ளது. அது இன்றியமையாத ஒரு நிலைக்கும் வந்துள்ளது. இதனால் பொருளாதாரங்களின் சர்வதேச தொடர்பு களும் பெருமளவுக்கு அதிகரித்துள்ளன.

கணிசமான அபிவிருத்தி முயற்சி - முக்கிய திருப்பமாக அமையக் கூடிய வகையில் - ஆரம்ப கட்டத்தில் மேற்கொள்வது தேவைப்படும் என வலியுறுத்தியபொழுது அரசின் பங்களிப்பும் முக்கியத்துவம் பெறுகின்றது. அரசின் பங்களிப்பினாடாகப் பொருளாதார அபிவிருத்தி வழிநடத்திச் செல்லுதல் அவசியமானது என்ற கருத்து அபிவிருத்திப் பொருளியலில் கொள்கை நிலைப்பாடாக முக்கியத்துவம் பெற்றதை அவதானிக்க முடிகின்றது. அபிவிருத்திப் பொருளியலில், விவாதிக்கப்பட்ட கேந்திர முக்கியத்துவம் வாய்ந்த விடயங்களில் கைத்தொழில் அபிவிருத்தி, துரித முதலாக்கம், 'குறைந்தளவு' வேலை செய்வார்கள் மாற்று உற்பத்தியில் பயன்படுத்தல், திட்டமிடுதலும் பொருளாதார ரீதியில் முயற்சியுடைய அரசும் ஆகியவை கட்டிக்காட்டப்பட்டுள்ளன.<sup>3</sup> அரசின் முனைப்பான பங்களிப்பினை முக்கியப்படுத்திக் கூறியதில் சமூக அரசியல் பரிமானங்களும் காரணமாக இருந்துள்ளன.

துரித வளர்ச்சியும் அதற்கு உந்துதலாகச் சேமிப்பும் மூலதனத் திரட்சியும் - வெளிநாட்டு உதவியுடன் - அவற்றினாடாகக் கைத்தொழில் வளர்ச்சிக்கும் தொழில்நுட்ப மாற்றத்திற்கும் கூடுதலான முக்கியத்துவம் வழங்கிய செயற்பாடுகள் அபிவிருத்திப் பொருளியலில் முன்னிடத்தைப் பெற்றன. ஏற்கனவே பொருளாதார அபிவிருத்தி

யில் மிக உயர்ந்த கட்டத்தினை அடைந்திருக்கும் மேற்கு நாடுகள், வளர்ச்சி விரைவான முதலாக்கம், கைத்தொழில் மயமாக்கல், தொழில்நுட்ப முன்னேற்றங்கள் கொண்ட அபிவிருத்திப் பாதையில் ஹாடாகச் சென்றுள்ள வரலாற்று ரீதியான அனுபவம் அறியப் பட்டுள்ளது. இத்தகைய மேற்கத்திய ‘அபிவிருத்தி மாதிரியம்’, அபிவிருத்தி அடைய விரும்பிய நாடுகளைப் பொறுத்து வெளிப் படையாகவும் உள்ளார்ந்த நிலையிலும் செல்வாக்குப் பெற் றிருந்தது. நாடுகள் பொருளாதாரத்துறையில் நவீனத்துவ மாற்றங்களையும், முன்னேற்றங்களையும் அடைவதற்கு நவீன தொழில் நுட்பம், தற்கால கைத்தொழில் வளர்ச்சி, அவற்றிற்கு வேண்டிய மூலதன ஆக்கம், உற்பத்தித்திறன் உயர்வடைல் ஆகியவை பெரும் நம்பிக்கையூட்டிய அனுபவங்களாகவும் சிந்தனை நிலைப் பாடுகளாகவும் இருந்தன. இச்சிந்தனை நிலைப்பாடு ஐம்பதுகளிலும் அறுபதுகளிலும் அநேகமான குறைவிருத்தி நாடுகளில் வலிமை யடைந்தது. மேற்கத்திய ‘அபிவிருத்தி மாதிரியம்’ காட்டும் பாதை அபிவிருத்திக்குப் ‘பின்னர் வந்த’ குறைவிருத்தி நாடுகளுக்கு அதில் ‘முன்னே சென்றுள்ள’ நாடுகளின் அனுபவங்கள் சிலவற்றையாகுதல் பின்பற்றுவது பயன்தரக்கூடியது என உணர்த்தப் பட்டது. இந்த அபிவிருத்தி மாதிரியம் முதலாளித்துவப் பாதையினைக் காட்டுவதாக இருப்பினும், சோஷலிச அபிவிருத்திப் பாதையும் இதே மரபில் வருவதாக எடுத்துக்கொள்ளலாம். இருமார்க்கங்களும் வேறுபட்ட போதும் அவற்றிடையே சில அம்சங்கள் குறித்து ஒற்றுமையும் உண்டு. பொருள் வளத்தின் பெருக்கம், உற்பத்தித்திறன், உச்சப்படுத்தல், முதலாக்கம், தாக்கமான கைத்தொழில் வளர்ச்சி, நவீன தொழில்நுட்ப முன்னேற்றம், அமைப்பு ரீதியான மாற்றம், அபிவிருத்தியின் சாத்தியம் ஆகியவை இருப்பாதைகளுக்கும் பொதுவான அம்சங்களாகும். பல குறைவிருத்தி நாடுகள் முதலாளித்துவப் பாதையினைப் பின்பற்றியுள்ளன. ஆணாலும், அரசதுறையினையும், தனியார் துறையினையும் கொண்ட கலப்பு அமைப்பினாடாக அபிவிருத்தி முன்னெடுத்துச் செல்லப்பட்டது. இக்கலப்பு அமைப்பின் தன்மை சமூக - அரசியல் நிலைப்பாடுகளுக்கு ஏற்றதாக வேறுபட்டது. சில குறைவிருத்தி நாடுகள் சோசலிச அபிவிருத்திப் பாதையினைப் பின்பற்றி வந்துள்ளன. சினா, வடகொரியா, வியந்தாம், கியூபா போன்ற நாடுகள் நல்ல உதாரணங்களாகும்.

சமகால அபிவிருத்திக் கிந்தனைகளில் \* இரட்டைப் பொருளாதாரம் \* என்ற எண்ணக்கருவும் அதனுடன் தொடர்பான விடயங்களும் அபிவிருத்திப் பொருளியலில் முக்கிய இடத்தைப் பெற்றன. இவை தொடர்பான உரையாடல்களிலும் விவாதத்திலும் அபிவிருத்திப் பொருளியலின் முன்னோடிகள்<sup>4</sup> சிலரின் பங்களிப்பும் முக்கியமாக இருந்தது. இரட்டைப் பொருளாதாரத் தன்மை குறை

விருத்திப் பொருளாதாரங்களின் அடிப்படை இயல்பாக வர்ணிக்கப் பட்டுள்ளது. பொருளாதாரத்திலே முன்னேற்றமான ஒரு துறை யும் பின் தங்கிய துறையும் அடிப்படை நிலைப்பாடாக இருப்பதனை இரட்டைத் தன்மை என விபரிக்கலாம். இதில் இரண்டு அம்சங்கள் மிக முக்கியமானவை. ஒன்று, குறைந்த அபிவிருத்தி யின் இயல்பாக தொடர்ந்து இருந்து வருதல். இரட்டைத்தன்மை, இரு கூறுகளாக இருத்தல், படிப்படியாக நீக்கப்படுவதும் அந்த முறையையினுடாக அமைப்பு மாற்றமும் அபிவிருத்தியும் முன் வெடுத்துச் செல்வதை விளக்கும் மாதிரியுமாகின்றது. காலனித்துவ ஆட்சியும், குடிசன் வளர்ச்சியும், பயிர்செய் நிலம்பற்றிய கட்டுப் பாட்டு நிலைமைகளும், காலப்போக்கில் இரட்டைப் பொருளாதார இயல்புகளைத் தோற்றுவித்துள்ளன.

இரு துறைகளாக வேறுபடுத்தி அவற்றின் இயல்புகளை இன்கண்டு அவை தனித்தனியாக இயங்கும் தன்மையும், பின்னர் ஊழியத்தின் இடமாற்றம் நடப்பதனால் ஏற்படுத்தப்படும் தொடர்புகளும், இரட்டைப் பொருளாதாரத்தின் நிலையான பண்பினையும், நிலைமாறும் பண்பினையும் காட்டுகின்றன. மூலதன ஆக்கமும், தொழில்நுட்பப் பயன்பாடும், உற்பத்தித்திறன் உயர்வடைவதும், அசைவியக்கத் தன்மையும், முதலாளித்துவப் பண்பும் கொண்ட வையாக நவீன் | கைத்தொழில் துறை காணப்படுகிறது. மாறாக, பாரம்பரிய விவசாயத்துறை தாழ்ந்த நிலையிலும், பிழைப்பு மட்ட உற்பத்தியிலும், தொழில்நுட்ப மாற்றங்கள் ஏற்படாத நிலையிலும், பின்தங்கிய நிலையிலும் இருந்து வருவதாக விபரிக்கப்பட்டுள்ளது. குறைந்த அபிவிருத்தி நிலையின் பிரச்சனைகள் பாரம்பரிய துறையுடன் இணைந்தவையாகவும் காட்டப்பட்டுள்ளது.

நவீன துறையின் மூலதன ஆக்கமும், உற்பத்தி விரிவாக்கமும், பாரம்பரிய துறையிலிருந்தும் ‘மிகை ஊழியத்தினை’ பயன்படுத்திச் செல்வதும் அதனுடைய அசைவியக்கத் தன்மையினைக் காட்டுகின்றது. மரபுவழித்துறையிலிருந்து ஊழியம் இடமாற்றம் செய்யப்பட்டு நவீன துறையினால் உபயோகப்படுத்தும் முறையை பிரதானத்துவம் கொண்டது. பாரம்பரிய துறையிலிருந்து, அதனுடைய மொத்த உற்பத்தி பாதிக்கப்படாத வகையில் நவீன துறைக்கு ‘குறிப்பிட்ட கூலியில்’ வேண்டுமௌவான ஊழியத்தை இடமாற்றஞ் செய்து நிரம்பல் செய்யலாம் என்ற விளக்கமும் முக்கியமாகின்றது. நவீன துறையில் கிடைக்கக்கூடிய ‘உற்பத்தி மிகை’ அல்லது இலாபம் அதனுடைய முதலாக்க முறையையும் நிர்ணயிக்கின்றது. நவீன துறையின் விரிவாக்கத்திற்கு மூலாதாரமாக உள்ள ஊழியம் பாரம்பரிய துறையில் இருக்கக்கூடிய ‘மறைவு வேலையின்மை’ வழியாகக் கிடைக்கும் ‘மிகை’ ஊழியமாகும்.

நவீன துறையின் வளர்ச்சி வெகுதூரம் சென்று கொண்டிருந்தால் இரட்டைப் பொருளாதார மாதிரியத்தில் பாரம்பரிய துறையிலுள்ள மறைமுக வேலையின்மை முழுவதும் உள்வாங்கப்பட்டு நீக்கப்படும் கட்டத்தினை அடைகின்றது. அக்கட்டத்திற்குச் செல்லும் வழியில் இரு துறைகளும் இணைக்கப்படுகின்றன. அதைப் பிரதான அமைப்பு மாற்றமாகக் கொள்ளப்படுகின்றது.

அபிவிருத்திப் பிரச்சனைகளை மூன்றாம் உலக நாடுகளின் பின் ணணியில் விளங்கிக் கொள்வதில் இரட்டைப் பொருளாதார மாதிரி யம் பிரயோசனமுடையது. இம்மாதிரியத்தின் முக்கியமான நிலைப் பாடுகள் அதிகளவுக்கு விவாதிக்கப்பட்டன; ‘மிகை ஊழியம்’ , ‘ஊழியத்தின் பூச்சிய எல்லை விளைவு’ ஆகியவற்றைத் தழுவிய கருத்து மோதல்கள் இடம்பெற்றன. மரபுவழித் துறையிலிருந்து - மொத்த உற்பத்தி வீழ்ச்சியடையாமல் ஊழியத்தை இடமாற்றஞ் செய்யலாம் என்ற கருதுகோள் கடுமையாகச் சிலரினால் விமர்சிக்கப் பட்டது. ஆனாலும், குடிசன வளர்ச்சி மிகுந்த நாடுகளில் வேலையில்லாத நிலையிலும் ‘குறைந்த வேலை’ செய்பவர்களும் அதிகம் கிராமப்புறத்தில் காணப்படுவதனால் ‘திறனற்ற’ ஊழியம் போதியால் உள்ளது எனவும் அதைப் பயன்படுத்தலாம் எனவும் விளக்கப்பட்டது. இம்மாதிரியத்தின் ஆதரவாளர்கள் நவீன துறையின் விரிவாக்கம் இதற்கு வழிகோலும் எனக் கருதினார்கள்.

இரட்டைத் தன்மை மாதிரியத்தில் முதற்கட்ட உரையாடல் களில் பாரம்பரிய விவசாயத்தில்/குடியான விவசாயத்தில் தொழில் நுட்ப அசைவுகளும் மாற்றங்களும் ஏற்படும் சாத்தியம் பற்றி விளக்கப்படவில்லை. ஆனாலும் - அடிப்படை நிலைப்பாடுகள் ஒத்த வையாக இருந்த - பின்னர் வந்த விளக்கங்களில் தொழில்நுட்ப மாற்றங்கள் பற்றியும், வினாத்திறன் அதிகரிக்கும் சாத்தியம் பற்றியும் நோக்கப்பட்டது கவனிக்கத்தக்கது.

இரட்டைத் தன்மை மாதிரியங்களில் பாரம்பரிய துறையிலிருந்து ஊழியம் மாற்றப்படுதலும், கைத்தொழில் நவீன துறையினைச் சார்ந்த இத்தொடர்ச்சியான போக்கும் செயற்பாடும் அமைதல் வேண்டும் என்பதும் கூறப்பட்டுள்ளது. அபிவிருத்திப் பொருளியில் முற்பட்ட காலகட்டத்தில் இதற்கு ஆதரவான கருத்துக்கள் பொதுவாகத் தெரிவிக்கப்பட்டன. ஆனால் பின்னர் கருத்துக்கள் மாற்றியுள்ளன என்பதையும் அவதானிக்க முடிகிறது. பல குறைவிருத்தி நாடுகளில் ஏற்பட்ட நவீன/கைத்தொழில்துறை சார்பான வளர்ச்சி, வேலை ஆக்கம், ஊழியம் உள்வாங்கல் தொடர்பாக சமாற்றத்தினைத் தந்துள்ளது. வேலைச் செறிவு குறைந்து காணப்பட்டதினால் ஊழியத்தின் பயன்பாடு உயர்ந்தவுக்குச் செல்ல வில்லை. அறுபதுகளின் பின்னரான காலத்தில் பல குறைவிருத்தி

நாடுகளின் அனுபவங்கள் இதை உணர்த்தியுள்ளன. மேலும் நகரப் புறங்களில் வேலையின்மையும் 'குறைந்த வேலை' நிலையும் அதி கரித்ததையும் அறிய முடிந்தது. கிராமத்திலிருந்து நகரத்திற்கு மக்களின் அசைவுகள் அதிகமாக ஏற்பட்டதனால் கிராமத்து 'ஊழிய பயன்பாட்டுப் பிரச்சனைகள்' நகரத்திற்கு மாற்றப்பட்டன. நகரப் புறங்களில், அறுபதுகளிலும், எழுபதுகளிலும் - பல குறைவிருத்தி நாடுகளில் 'முறைசாராத்துறை' தோற்றுவிக்கப்பட்டது. இத்துறையில் 'குறைந்த வேலை' நிலையில் உள்ளவர்களும் தாழ்ந்த உற்பத்தித்திற்கு கொண்ட நடவடிக்கைகளில் சடுபட்டிருப்போரும் அதிகமானோர் காணப்படுகின்றனர். இத்துறை நகரப்புற வறுமையின் இருப்பிடமாகவும் காணப்பட்டுள்ளது. இப்பின்னணியில் அதிகளவான கிராம - நகர அசைவு மீன் சித்தனைகளுள் பிரச்சனையாகின்றது.

பொருளாதார வரையறைக்குள் அடிப்படையில் 'இருக்குறகள்' என்ற கருத்துக்குப் புறம்பாகவும் இரட்டைத் தன்மைபற்றி மேலும் விளக்கப்பட்டுள்ளது. காலத்தால் முற்பட்ட விளக்கமொன்றில் 'சமூக இரட்டைத்' தன்மை பற்றிக் கூறப்பட்டுள்ளது. இதில் காலனித்துவ வருகையின் விளைவாக எழுந்த சமூக அமைப்புப் பிளவுபற்றி கூறப்பட்டுள்ளது. கர்லனித்துவ சார்பான் சமூக உருவாக்கமும் கதேச சமூகமும் வேறுபட்டும் முரண்பட்டும் இருப்பது பற்றி வலியுறுத்தப்பட்டது. அண்மைக்காலங்களில் குறைவிருத்தி நாடுகளில், தேசமட்டத்திலும் சர்வதேச மட்டத்திலும் இரட்டைத் தன்மை பற்றிக் கூறப்பட்டுள்ளது. சர்வதேச மட்டத்தில் செலவந்த நாடுகளும் வறிய நாடுகளும் என்ற பிரிவு நிலை உலக ரீதியில் இரட்டைத் தன்மை நிலையாக வர்ணிக்கப்பட்டுள்ளது. நாடுகளின் மட்டத்திலும் செலவந்தர்கள் வறியவர்கள் என்ற பிளவு நிலையும் வற்புறுத்தப்பட்டுள்ளது. கல்வியறிவுடையவர்களும் கல்வியறிவில்லாதவர்களும் என்பதும், ஒரு இரட்டை நிலையினை எடுத்துக் காட்டுகின்றது. இப்படிப்பட்ட நிலைப்பாடுகள் இருந்து வருவதும் மட்டுமல்ல, அவை தற்காலிகமானவையாக இல்லாமல் தொடர்ந்து செலவதும் முக்கியமாகின்றது. மேலும் இப்பினவு நிலைகள் காணப்படுவதும், அவை தொடர்ந்து இருப்பதும் குறைவிருத்திப் பொருளாதாரங்களின் அமைப்பு ரீதியான மாற்றங்கள் தொடர்பாக பிரச்சனைகளையும் வேறு சமூகச் சிக்கல்களையும் விளைவிக்கின்றன. நல்ல துறைகளின் வளர்ச்சியினால் இரட்டைத் தன்மை பொருளாதாரங்களில் அதிகரிக்கும் போக்கும் அவதானிக்கப்பட்டது.

ஜம்பதுகளிலும் அறுபதுகளிலும் வளர்ச்சியினையும், மூலதனத் திரட்சியினையும், கைத்தொழிலாக்கத்தினையும் தழுவிய கோட்பாடுகளும் அவற்றுடன் இயைந்த கொள்கை நோக்கும் பிரதான

செல்வாக்கு நிலையில் இருந்தன. துரித வளர்ச்சியிலிருந்து கூடுதலான வேலைவாய்ப்பும், ஊழியப்பயன்பாடும், அவற்றினைத் தழுவிய பொருளாதார நடவடிக்கைகளின் விரிவாக்கமும், அபி விருத்தியிலிருந்து நன்மைகள் பரவலாகக் கிடைப்பதும் பற்றிய எதிர்பார்ப்புக்கள் அதிகளுக்கு நிறைவேற்றப்படவில்லை. இக் காலப்பகுதியில் பல மூன்றாம் உலக நாடுகளில் ஏற்பட்ட அனுபவங்களினால், முன்பு செல்வாக்கு வகித்த கோட்பாடுகள் - கொள்கை நிலைப்பாடுகள் பற்றியும் மீன் ஆய்வு தேவைப்பட்டது. அபிவிருத்திப் பொருளியலின் வளர்ச்சிப் பாதையில் எழுபதுகளில் பிரதான திருப்பங்கள் ஏற்பட்டன. குறைவிருத்தி நாடுகளின் பொருளாதாரங்கள் எத்தகைய அனுபவங்களைக் கண்டுள்ளன என்று நோக்குமிடத்து, அபிவிருத்திக் கோட்பாடுகளிலும், அடிப்படை இலக்குகளிலும் எழுபதுகளிலும் என்பதுகளிலும் பிரதான மாற்றங்கள் நடந்துள்ளன. அபிவிருத்தியின் பிரதான இலக்குகள் பற்றியும், பரிமாணங்கள் பற்றியும் சிந்தனை நிலைப்பாடுகள் மாற்றமடைந்தன. இத்தகைய நிலைமாற்றங்களில் பல காரணிகள் தொடர்பு கொண்டிருந்தன. ஆனாலும் அவற்றுள் மிக முக்கியமானவையாக வருமானச் சமயின்மையும், வறுமையும் இடம்பெற்றன. இவை அபிவிருத்தியின் அடிப்படை நோக்கம், அதனுடைய பொருள் ஆகியவைபதற்றிச் சர்ச்சைகளையும் எழுப்பியுள்ளன. அபிவிருத்தி பற்றிய பெரும் திருப்தியற்ற நிலையும் ஏற்பட்டது. அபிவிருத்தியின் நியம ரீதியான பரிமாணங்கள் சமூகப் பெறுமாணங்கள் ஆகியவற்றின் முக்கிய பிரச்சனைகள் வருமானச் சமயின்மை, வறுமை என்பவற்றுடன் தொடர்புபடுத்தப்பட்டன.

பொருளாதார அபிவிருத்தியும் அதிலிருந்து பெருமாவுக்கு நலன்கள் பரவலாகச் செல்வதும், செல்லாமலிருப்பதும் பற்றிய பிரச்சனைகள் வருமான ஏற்றத்தாழ்வு, வேலை வசதிகள், வறுமை ஆகியவற்றுடன் தொடர்புள்ளவை. இவை குறித்து அறுபதுகளிலிருந்து பல மூன்றாம் உலகப் பொருளாதாரங்களின் சாதனைகள் நல்லதாக இருக்கவில்லை. பொருளாதார வளர்ச்சி கணிசமான அளவுக்கு ஏற்பட்டுள்ள பொழுதிலும் வருமானச் சமயின்மை அதிகரித்துள்ளது. பெருந்தொகையானோர் தனிவறுமையில் இருந்துள்ளனர்; வேலை வசதிகளும் போதியளவுக்கு அதிகரிக்கவில்லை. வளர்ச்சி தொழில்நுட்ப மாற்றங்கள், அமைப்பு ரீதியான மாற்றங்கள் போன்றவற்றில் அநேக குறைவிருத்திப் பொருளாதாரங்களில் முன்னேற்றம் கண்டுள்ளபொழுதிலும் நன்மைகள் பரவலாக மக்களிடையே செல்வதில் பின்னடைவு ஏற்பட்டது. ‘வளர்ச்சி முதலும் பங்கிடு பின்னரும்’ என்ற நிலைப்பாடு மேலைத்தேச பொருளாதார அபிவிருத்தி வரலாற்றில் இருந்துள்ளது. இது துரிதமான வளர்ச்சியினையும், உற்பத்தி ஆற்றலைக் கட்டியெழுப்புவு தற்குத் தேவையான சேமிப்பு-முதலிடு மேம்பாட்டினையும், தொழில்

நுட்பத்திற்களை உயர்த்துவதற்கும் வழிகோவியதாகக் கணிப்பிடப் பட்டது. இதற்கு ஆதாரமாக முதலாளித்துவப் பொருளாதாரங்களின் சென்றகால அனுபவங்களிலிருந்து சான்றுகளும் எடுத்துக்கையாளப்பட்டன. வருமானச் சமயின்மை பொருளாதார வளர்ச்சியின் ஆரம்ப காலகட்டங்களில் இருந்துள்ளது எனவும் அது சேமிப்பு முதலீடு ஊக்குவிப்பினாடாக மேலும் வளர்ச்சியினை முன்னெடுத்துச் செல்லும் எனவும் கூறப்பட்டது.

இக்கருத்து ஏற்றுக் கொள்ளக்கூடியதல்ல. மேலும், இன்றைய குறைவிருத்தி நாடுகளின் குழநிலையில், வருமானச் சமயின்மையும் வறுமையும் அரசியல் - சமூக அழுத்தங்களினாலும் அனுமதிக்கப்படக்கூடியதல்ல. பொருளாதார ரீதியிலும் அவை குறைக்கப்படுதல் வேண்டும். வளர்ச்சிக் கோட்பாட்டாளர்கள் அதிகளவுக்கு வளர்ச்சியிலிருந்து வேலைவசதிகளின் பெருக்கத்தினாலும் வேறு விளைவுகளினாலும் கீழ்மட்டத்தில் உள்ளவர்களுக்கும் நலன்கள் பரவலர்ம் என நம்பினார்கள். ஆனாலும் எதிர்பார்த்த 'பரவல் விளைவுகள்' அநேகமான குறைவிருத்தி நாடுகளில் ஏற்படவில்லை. ஆகவே ஒப்பீட்டு வருமானம் தொடர்பாகவும் தனிவறுமை தொடர்பாகவும் அபிவிருத்திப் பரிமாணங்கள் முக்கியத்துவம் பெற்றன. இவை கீழ்மட்டத்திலுள்ள 35-40 சதவீதத்தினால் பிரச்சனைகளாகப் பெருமளவுக்கு எழுபதுகளில் முன்னிலைக்கு வந்தன.

ஒப்பீட்டுச் சார்பாக வருமானச் சமயின்மை அதிகரிப்பது தனிப்பட்டவர்களிடையே, குடும்பங்களுக்கிடையே சார்பு நிலையிலுள்ள வேறுபாடுகளையும் அவை மாற்றமடைவதையும் குறிப்பிடப்படுகின்றது. தனியாளாக / தனிக்குடும்பமாக நோக்குமிடத்து, ஒரு 'குறைந்த பட்ச' வாழ்க்கை நிலைக்குத் தேவையான வருமானத்திற்குக் கீழான வருமானம் பெறுவது 'தனிவறுமை' நிலையெனக் கணிப்பிடலாம். ஒப்பீட்டு வருமானப் பங்கிடு மோசமடையும் குழநிலையில் தனி வறுமையின் தாக்கமும் அதிகரிக்க இடமுண்டு. ஆனாலும், தனி வறுமை மிகக் குறைந்த தனிவருமானம் கிடைக்கும் நிலையாக அமைகின்றது. அபிவிருத்திச் சூழ்நிலையில் மிகத்தாழ்ந்த வருமான அளவில் - வறுமைக் கோட்டுக்குக் கீழே இருப்பவர்களின் தொகையும், அதனுடைய மாற்றங்களும் முக்கியமாகின்றன. வறுமை அளவிடு பற்றிய மதிப்பீடும் இடத்திற்கும், காலத்திற்கும் ஏற்றவாறு வேறுபடுவதும் கவனிக்க முடிகிறது.

வருமானம் / நுகர்வு அடிப்படையில் வறுமையைப் பற்றி வரையறை செய்வதாயினும், அது பண்புசார் இயல்புகளினாடாகவும் வெளிப்படுத்தப்படுவதுமுண்டு. இவற்றை எவ்வளவுக்கு மக்கள் சில அடிப்படைத் தேவைகளிலிருந்து புறக்கணிக்கப்படுகின்றனர் என்பதிலிருந்து அறிந்துகொள்ள முடியும். வறிய குடும்பங்கள் கல்வி, காகா

தாரம், சுகவாழ்வு, போசாக்கு, வதிவிடம் போன்றவை இல்லாமலும் அவ்வது மிகக் குறைவாகவும் கிடைப்பவர்களாகவும் இளங்கண்டு கொள்ளப்படலாம். குடிசனத்தின் ஒரு பிரதான பகுதியினர் இவற்றிலிருந்து விலக்கப்பட்டும், ஒதுக்கப்பட்டும் இருப்பதும் வறுமையின் பிரதிபலிப்பாகும். சமூகத்தில் அடிப்படைப் பொருளாதார-சமூக நலன் வசதிகள் கிடைக்காதவர்கள் அவ்வது போதியளவுக்குக் கிடைக்காதவர்கள் பின்தங்கிய நிலையில் வாழ்பவர்களாக இருக்கின்றனர். அடிப்படை மனிதத் தேவைகளிலிருந்து புறக்கணிக்கப்படுவர்கள், விலக நிறபவர்கள், விலக்கப்படுவர்கள் ஆகியோரின் நிலை அபிவிருத்திக்குப் பெரும் சவாலாக அமைகின்றது.

வருமானச் சமமின்மை, வறுமை ஆகியவற்றுடன் ‘அடிப்படைத் தேவைகள்’ என்னைக்கருவும் இக்காலகட்டத்தில் முக்கியம் பெறுகின்றது. பொருளாதார வளர்ச்சி / அபிவிருத்தி தொடர்பான சாதனை, நலன்களைப் பகிர்தலில் முன்னேற்றம் போதாமையினால், அபிவிருத்திப் பரிமாணங்களில் ஒன்றானதாக வலியுறுத்தி முன்வைக்கப்பட்ட ‘மீஸ் பங்கிட்டுக்’ கொள்கைகள் / உபாயங்கள் முக்கியத்துவம் பெற்றன. அபிவிருத்தியின் பரிமாணங்கள் பற்றி இலக்குகள் தொடர்பாக ஏழுபதுகளிலும் எண்பதுகளிலும் மீஸ் பங்கிடு தழுவிய கொள்கை ஆய்வுகள் அதிகம் மேற்கொள்ளப்பட்டன. பொதுவாக, இவை வருமான ஏற்றத்தாழ்வுகளைக் குறைத்தல், வறுமையை நீக்குதல், வேலை வசதிகளை விரிவாக்குதல், அடிப்படைத் தேவைகளை உறுதிப்படுத்துதல் ஆகியவற்றை முக்கிய நோக்கங்களைக் கொண்ட உபாயங்களாக அமைந்தன. மீஸ் பங்கிடு என்பதை மையப்படுத்திய கொள்கைகளின் சாரம்சம் பின்வருமாறு வரையறை செய்யலாம்: வளர்ச்சியிடன் பங்கிடு; வேலைச்செறிவான அபிவிருத்தி முயற்சிகளும் நடவடிக்கைகளும்; குறைந்த வருமானத் தினர்க்குச் சார்பாக உற்பத்தி சொத்துக்களின் மறுபங்கிடு; வறியவர்களின் உற்பத்தி ஆற்றலையும் அதிகரிப்பதற்கான வசதிகள்; மனிதவளம் மேம்படுத்தல்; மக்களின் அடிப்படைத் தேவைகளைப் பூர்த்தியாக்குதல். இவ்வாறு மேற்கொள்ளப்படும் நடவடிக்கைகளும், சேவைகளும் குறைந்த வருமானத்தினர்க்குச் சார்பாக ‘வளங்கள்’ திருப்பப்படுதல், செலுத்தப்படுதல் ஆகியவற்றை நிர்ணயிக்கின்றன. வறுமை ஓழிப்பில் வளங்களின் மறுபங்கிடு தேவைப்படுகின்றது. உற்பத்தி நடவடிக்கைகள், வேலைவாய்ப்புக்கள், வருமானம் பெறும் முயற்சிகள் விரிவாக்கப்படுவதுடன் வழுமைத் தணிப்பில் நேரிய முறையில் அடிப்படைத் தேவைகளும் பூர்த்தியாக்கப்படுதல் அவசியமாகின்றது. “வறுமைக்கு எதிரான போராட்டம் அபிவிருத்தி” என்ற கருத்து முன்வைக்கப்படுமிடத்து, முன்றாம் உலக நாடுகளின் பின்னணியில் அது எவ்வளவு முக்கியத்துவம் பெறுகின்றது என்பதுடன், ஒரு தெளிவான விழுமிய நோக்கும் இக்கூற்றில் அடங்குகின்றது என்பதையும் அவதானித்தல் வேண்டும்.

வருமானச் சமயின்மையும் வறுமையும் பொருளாதாரச் செயற் பாடுகளுடன் தொடர்புகொள்ளுமிடத்திலும், சமூக - நிறுவன ரீதி யான நிலைப்பாடுகளும் முக்கியமாகின்றன. உற்பத்திச் சாதனங்கள், சொத்துக்கள் ஆகியவற்றின் உடமையும் அவற்றின் கிடைப்பு நிலையும் கவனத்திற்கு எடுத்துக் கொள்ள வேண்டியவை. வருமான - செல்வ ஏற்றத்தாழ்வுகள், தனி வறுமை ஆகியவை பற்றிய அன்மைக்கால உரையாடல்ன் வளங்களின் உற்பத்திச் சொத்துக்களின் உடமைபற்றிய அடிப்படை நிலமைகள் முக்கிய இடம்பெற்றன.<sup>6</sup> இவை தொடர்பாக மக்களிடையே பொருளாதார வேறுபாடுகள் அதிகமாக இருப்பது ஏற்றத் தாழ்வுகளைந் தோற்றுவிக்கின்றது. சமூக அமைப்பின் உற்பத்திச் சொத்துக்களின் உடமைக் கோலங்களும் அவற்றிலிருந்து எழுகின்ற சமூக - அரசியல் அதிகார நிலைப்பாடுகளும் கவனத்தை ஈர்த்துள்ளன. இவற்றில் மாற்றங்கள் செய்யக்கூடிய வாய்ப்புகளும் அரசியல் அதிகார அழுத்தங்களிலும், அரசியல் அதிகார உறவு நிலைகளிலும் தங்கியுள்ளன. சீர்திருத்த நோக்கில் உற்பத்திச் சொத்துக்களின் மறுபங்கீடு அரசாங்க முயற்சியினால் செய்துகொள்ள முடிகின்றது. உற்பத்தி வளங்கள் மறுபங்கீடு செய்யப்படுவதைப் பொறுத்து வருமான ஏற்றத்தாழ்வும் வறுமை நிலையும் வேறுபட இடமுண்டு. அபிவிருத்திச் சிந்தனை நிலைமாற்றம் 'வளர்ச்சி முதல் பங்கீடு பின்னர்' என்ற நிலைப்பாட்டிலிருந்து 'வளர்ச்சியுடன் வருமானப் பங்கீடு' என முன்னேற்றம் கண்டு, 'வளர்ச்சிக்கு முன்னர் மீள் பங்கீடு' என ஒருபடி மேலான நிலைப்பாட்டுக்குச் சென்றதனைக் குறிப்பிட முடிகின்றது.

மூன்றாம் உலக நாடுகளில் வறுமையும் மீளபங்கீடும் பற்றிய பரிமாணங்கள் முக்கியத்துவம் பெற்ற நிலையில், விவசாயமும் கிராமிய அபிவிருத்தியும் கூடிய கவனத்திற்கு இலக்காயின. கிராமிய அபிவிருத்தியும் விவசாயமும் பற்றிய ஓர் 'மீள் வலியுறுத்தல்' ஏற்பட்டதைக் காணலாம். மூன்றாம் உலக நாடுகளில் வறுமை பெருமளவுக்குக் கிராம அமைப்பின் பிரச்சனையாகக் காணப்படுகின்றது. புள்ளி விபர மதிப்பீடுகளின்படி மூன்றாம் உலக நாடுகளில் வறுமையில் உள்ள மொத்தத் தொகையினரில் எழுபத்தைந்து சதவீதத்தினரை கிராமங்களில் வாழ்கின்றனர். கிராமப்புறத்தில் வறுமையும் பின்தங்கிய நிலையும் கூடுதலாக இருப்பது மூன்றாம் உலகப் பொருளாதாரங்களின் குறைந்த அபிவிருத்தியின் பிரதிபலிப்பாக அமைகின்றது.

வளர்முக நாடுகளின் பொருளாதாரங்களின் அபிவிருத்தியில் விவசாயத்தின் முக்கிய பங்கினை மிகைப்படுத்திக் கூறுவதற்கில்லை. இப்பொருளாதாரங்களில் பெருந்தொகையினர் விவசாயத்திலும் - உற்பத்தித் திறன் தாழ்ந்த நிலையில் - தங்கியுள்ளனர். ஆசிய ஆபிரிக்கப் பிரதேசங்களிலுள்ள பல குறைங்கிருத்தி நாடுகளில், கிராமங்களில் வாழ்பவர்கள், மொத்தத்தில் 75 - 80 சதவீத அளவாகக் காணப்படு

கின்றது. இலத்தின் அமெரிக்கப் பிரதேசத்தில் கிராமியக் குடிசனம், மொத்தத்தில் 35 சதவீதத்திற்கு குறைந்தே காணப்படுகின்றது. ஆசியப் பிரதேசத்தில் மொத்த ஊழியப்படையில் விவசாய ஊழியப் படை 55 சதவீதத்திற்கு மேலாகவும், ஆபிரிக்கப் பிரதேசத்தில் 65 சதவீதத்திற்கு மேலாகவும் இருப்பதனை அறிய முடிகின்றது.<sup>7</sup> பல வறிய நாடுகளில் குடிசனப் பெருக்கத்தின் பாதிப்புகள் கிராமிய அமைப்பின் வளங்கள் மீதும், மக்களின் “வாழ்வுத்தரம்” மீதும் ஏற்பட்டுள்ளன. இத்துறையில் பெரும் தொகையினரின் குடியான்/சிறு நில விவசாயம் - பிழைப்பு மட்டத்தில் அல்லது குறைந்த உற்பத்தி மட்டத்தில் - பிரதான அமைப்பாக இருந்து வருவதும் கவனிக்கத் தக்கானு. குடியான் - சிறுநில விவசாயம் குறைந்த உற்பத்தியிலும் பின்தங்கிய நிலையிலும் தொடர்ந்து செல்லும் அமைப்பாகின்றது.

அபிவிருத்திப் பொருளியலின் கோட்பாட்டு கொள்கை ஆய்வு விரிவாக்கம் பெற்ற முதலாவது காலகட்டத்தில் கைத்தொழில் வளர்ச்சிக்கு முதன்மை நிலை வழங்கப்பட்டதனையும் அதற்குத் துணையாக விவசாயம் தொழிற்படுவது பற்றியும் கூறப்பட்டது. நவீனத்துவப் போக்குவரையும் தொழில்நுட்ப மாற்றங்களையும் கொண்ட கைத்தொழில் துறையின் வளர்ச்சிக்குக் கூடிய அந்தஸ்துக் கிடைத்த கட்டத்தில் பழையமை வாய்ந்த சமூக - பொருளாதார உற்பத்தி உறவுகளையும், பண்புகளையும் உள்ளடக்கிய மரபுவழி விவசாயம் அசைவியக்கங்கள் குறைந்த துறையாகவே காணப்பட்டது. கைத்தொழில் வளர்ச்சி மேன்மைப்படுத்தப்பட்ட நோக்கில் பாரம்பரிய விவசாயத்தின் முக்கிய பணிகளாக, ஊழியத்தினைப் பிறதேவைக்கு வழங்குதலும் மட்டுப்படுத்திய ‘சந்தைப்படுத்தும் மிகை’ - உணவுத் தேவைகளை - வழங்குதலும் எடுத்துக் கூறப்பட்டது.

இவை ஏற்றுக் கொள்ளப்படுவை எனக்கொண்டாலும், விவசாயத்துறையின் அபிவிருத்தியினை அத்துறையின் மையப்படுத்தி விளக்குமிடத்தில் முன்புள்ள நிலைப்பாட்டிலிருந்து அறுபதுகளுக்குப் பின்னர் பிரதான மாற்றத்தைக் காணமுடிகின்றது. முழுவதும் விவசாயத்தினை மற்றைய துறைகளின் தேவைகளை முன்னிட்டுப் ‘பயன்படுத்துவது’ என்ற நோக்கிலிருந்து விலகிச் சென்றதனையும் அவதானிக்க முடிந்தது. கைத்தொழில் வளர்ச்சிக்கும் விவசாயத் துறைக்கும் இடையே இருபக்கச் சார்பான தொடர்புகளின் முக்கியத்துவம் வெளிக்கொணர்தலும், இரு துறைகளின் சமமான வளர்ச்சியினை மேற்கொள்ளுதலும், விவசாயத்தின் முன்னேற்றத்திற்கான வளங்களை முதலீடு செய்தலும் குடியான் விவசாயத்தின் தனித்துவமான பிரச்சனைகளை அனுகூதலும் வலியுறுத்தப்பட்டன. விவசாயத்திலும், குறிப்பாக சிறுநில விவசாயத்திலும், ஏற்றதான் தொழில்நுட்ப சார்பான மாற்றங்களையும், உற்பத்தித்திறன் உயர்

வடைதற்கான ஒழுங்குகளையும், அமைப்பு ரீதியான மாறுதல்களையும் முன்னெடுத்து அவற்றினாடாக கிராமிய அபிவிருத்தியில் இத்துறைக்கு மையமான பங்கினை உறுதிப்படுத்த வேண்டியிருந்தது. விவசாயத்தின் அபிவிருத்தியில், குடிசன வளர்ச்சியின் தாக்கங்கள், வேலைச்செறிவான செயற்பாடுகள், வருமான அதிகரிப்பும் அதில் ஏற்றத்தாழ்வுகளும், வறுமையின் பாதிப்புகள், மக்களின் அடிப்படை வசதிகள், மனிதவள மேம்பாடுகள் போன்றவை கூடிய முக்கியமடைந்தன. பல வளர்முக நாடுகளின் பொருளாதாரங்களில் விவசாய அபிவிருத்தி தொடர்பாக நில உடமையும், நிலை ஆட்சி முறைகளும், நிலமற்றோர் பிரச்சனையும், பயிர்ச்செய்கை நிலப் பங்கீடும் பொருளாதார முக்கியத்துவம் பெற்றன.

மூன்றாம் உலகப் பொருளாதாரங்களில் விவசாய அபிவிருத்தியில் பிரதான பகுதி ஏராளமான சிறுநில விவசாயிகளைத் தழுவியதாக அமைவது சிக்கலான பிரச்சனைகளைத் தருகின்றது. இதே நோக்கில் கிராமிய அபிவிருத்தி பற்றி அனுகுமிடத்து, சிறுநில விவசாயத்தின் மாற்றமும், வர்த்தக மயமாக்கமும், அதனுடாக வேலைச்செறிவு அதிகரித்தலும், தொழில்நுட்பத்தின் இயல்புகளும், வருமானம் அதிகரித்தலும், வறுபாடு குறைக்கப்படுதலும் வறுமை தணிக்கப்படுதலும் முக்கியமான விடயங்களாகின்றன. முன்பு இல்லாத அளவுக்கு சிறுநில விவசாயிகளின் பயிர்ச்செய்கை பற்றியும் அதனுடைய மாற்றங்கள் பற்றியும், அத்துறையின் வேறு பிரச்சனைகள் பற்றியும் அன்றைக் காலங்களின் கூடிய உணவுவும் அக்கறையும் ஏற்பட்டுள்ளதைக் காணலாம். கிராமிய விவசாயத்தினாடாக கிராம அபிவிருத்தி மீது கணிசமான தாக்கத்தினை ஏற்படுத்துவதில், சிறுநில / குடியான விவசாயத்தில் உற்பத்தித் திறனைக் கூட்டுவதும், வேலைச் செறி வினை அதிகரிப்பதும் இன்றியமையாத தேவைகளாகின்றன. பெருந்தொகையான சிறு கமக்காரர்கள் மூலம் - உற்பத்தித் திறன் உயர்வும் வருமான ஏற்றமும் கணிசமான அளவுக்கு நடந்தால் - விவசாய அபிவிருத்தியின் பொருளாதார நலன்கள் பரவலாகவும் ஏற்பட இடமுண்டு. பயிர்ச்செய்கை பற்றிய தொழில்நுட்ப - பொருளாதார செயற்பாடுகளும் அமைப்பு - நிறுவன ரீதியான மாற்றங்களும் இத்துறையின் முன்னேற்றத்திற்கு அத்தியாவசியமாகின்றன.

கிராமிய விவசாயமும் கிராமிய அபிவிருத்தியும் தொடர்பாக அறுபதுகளில் தொடக்கப்பட்ட 'பக்மைப் புரட்சி' முக்கிய தாக்கங்களைப் பல குறைவிருத்தி நாடுகளில் ஏற்படுத்தியுள்ளது. இது, இப்பொருளாதாரங்களில் விவசாயத்துறையினைப் பொறுத்து - முக்கிய மாக உணவுப் பயிர்ச்செய்கை - உற்பத்தித் திறன் தெர்மில் நுட்ப முறை ஆகியவற்றில் ஒரு பெரும் திருப்பத்தினை ஏற்படுத்தியது. அறுபதுகளுக்குப் பின்னர் பக்மைப் புரட்சியின் தாக்கங்கள் பறவலாக

ஏற்பட்டன. பயிர்ச் செய்கை நிலத்தின் அளவு வேறுபட்டிருப்பினும் - சிறுநிலப் பயிர்ச் செய்கைக்கும் உகந்ததாகக் கையாளப்படக்கூடிய ஒரு தொழில் நுட்ப 'சேர்க்கையினை' பசுமைப் புரட்சியினாடாக அறிமுகம் செய்யப்பட்டது. நிறுவன ரீதியான மாற்றங்களின் தேவையை ஏற்படுத்தாத தொழில்நுட்ப உள்ளடக்கத்தினைக் கொண்டிருந்தது என்பதும் ஒரு முக்கிய நிலைப்பாடாக அமைந்தது. சிறுநில விவசாயத்தில் நலீன் த்துவத் தன்மைகளைப் புகுத்திக் கூடுதலான உற்பத்தித்திறன் ஏற்றத்தைக் கொண்டு வரும் மார்க்கமாகக் கருதப்பட்டது. அறுபதுகளிலிருந்து, முதலாவது காலகட்டத்தில், பல வளர்முக நாடுகளின் பொருளாதாரங்களில் விவசாயத்துறையில் பசுமைப் புரட்சி முன்னெடுத்துச் செல்லப்பட்டது; உற்பத்தி தொடர்பாக உணவுத் தானியங்களில் அதிகளவு முன்னேற்றம் ஏற்பட்டதை அவதானிக்க முடிகின்றது. புதிய தொழில்நுட்பம் சிறுநில விவசாயத்திலும் அதிகளவுக்கு உள்ளாங்கப்பட்டது. ஆனாலும், முதற்கட்டப் பசுமைப் புரட்சியின் அனுபவங்களைப் பற்றிய விமர்சனங்களில் உற்பத்தி சார்பாக நடந்த மாற்றங்களுடன் வருமான ஏற்றத்தாழ்வுகள் பசுமைப் புரட்சியின் விளைவாக ஏற்பட்டன எனவும் கூறப்பட்டுள்ளது. நிலத்தின் அளவு பசுமைப் புரட்சி தொடர்பாக முக்கியமற்றது எனக் கருதப்பட்ட பொழுதிலும், விவசாயிகளைக் குறித்துப் பசுமைப் புரட்சிக்குத் தேவையான 'வளங்கள்' பற்றிய வேறுபாடுகள் பிரதான விணைவுகளைக் கொண்டு வந்தன. பெரும் விவசாயிகள், நடுத்தர விவசாயிகள், சிறு விவசாயிகள் என வளங்கள் சார்பாக வேறுபாடுகள் காணப்படுமிடத்து, பசுமைப் புரட்சியினை உற்பத்தியில் பயன்படுத்தும் ஆற்றலும் வசதிகளும் வேறுபட்டுள்ளன. இக்காரணத்தால் வசதிபடைத்த விவசாயிகள் பசுமைப் புரட்சியினைக் கூடுதலாகப் பயன்படுத்தி அதனுடைய உற்பத்தி வாயிலான - வருமான ஏற்றம் - நன்மைகளைப் பெற முடிந்தது. இப்பின்னணியில் பசுமைப் புரட்சி விவசாயத்தில் ஏற்றத்தாழ்வுகளை அதிகரித்துள்ளது எடுத்துக் கூறப்பட்டது. இதனால் விவசாய சமூகங்களில் பொருளாதார சமூக மாறுதல் ஏற்பட்டவிடத்தும் பிரச்சனைகளும் எதிர்நோக்கப்பட்டன. பசுமைப் புரட்சியினைக் கூடுதலாக ஆதரித்த அபிவிருத்திப் பொருளியலாளர்கள், தொழில் நுட்பத்தினை, நிலச் சீர்திருத்தம், கிராமிய நிறுவன சார்பான மாற்றங்கள் ஆகியவற்றிற்குப் பதில்டாகக் கருதினர். ஆனாலும் நிலப்பங்கீடு, நிலவாட்சிமுறை மாற்றம், கிராமிய நிறுவன மாற்றம் என்பவற்றில் - முக்கியமான சீர்திருத்தங்கள் - முதலில் செய்யப்பட வேண்டியவை; அவை சில சந்தர்ப்பங்களில் இன்றியமையாதவையும் எனவும் கொள்ள முடியும். பசுமைப் புரட்சி இரண்டாம் காலகட்டத்தில் சில முக்கியமான மாற்றங்களுடன் தொடர்ந்தது. இதில் பெரிய நிலவுடமையாளர்களுக்குச் சார்பாக இருந்த நிலை குடியான் சார்பாக கூடியளவுக்கு மாறியது. மேலும் அரசு பங்களிப்பு, கிராமிய உட்கட்டுமான

வசதிகள், விவசாய ஆராய்ச்சி, உள்ளூடுகள் வழங்கும் ஒழுங்குகள் போன்றவற்றில் அதிகரித்தது. ஆனாலும் நிறுவன சார்பான மாற்றங்களுக்கும், வருமானம் உற்பத்திச் சொத்துக்கள் ஆகியவற்றின் பங்கீடு தொடர்பாக நேரிய நடவடிக்கைகளுக்கு முக்கிய இடம் கொடுக்காமல், தொழில் நுட்ப மாற்றத்தையும், விவசாய விரிவாக்க மாற்றங்களையும் பிரதானப்படுத்திய முறையாகவே தொடர்ந்துள்ளது. 8

எழுபதுகளுக்குப் பின்னர், வறுமைப் பிரச்சனை முன்பிலும் கூடுதலான பொருளாதார - சமூக உணர்வினை ஏற்படுத்திய பின்னனீயில், கிராம அபிவிருத்தி பற்றிய ஆய்வும் கொள்கை வகுத்தலும் முதன்மை பெற்றன. எழுபதுகளில் உலக வங்கியினரும் மற்றைய முக்கிய சர்வதேச நிறுவனங்களினரும் அனுகு முறைகளும் இதனை நன்கு பிரதிபலித்தன. கிராமப்புறத்தில் வறியவர்களின் தொகை அதிகமாக இருப்பதும் சுட்டிக்காட்டப்பட்டுள்ளது. சிறுகமக்காரர்கள், நிலமில்லாத விவசாயிகள், விவசாயக் கூலியாட்கள், மற்றைய சார்பு நடவடிக்கைகளில் ஈடுபடும் கூயதொழிலோர் ஆகியவர்கள் வறுமையில் உள்ள வர்களில் பெரும்பாலானவர்களாகக் காணப்பட்டுள்ளனர். மேலும் கிராமத்தினை முக்கியப்படுத்தி வறுமையினை மையப்படுத்திய நோக்கில், முன்னேற்றப் பாதையில் செல்வதற்கு, கிராம மட்டத்தில் உற்பத்தித்திறன் தொழில்நுட்ப மாற்றங்களும், உட்கட்டுமான வசதிகளும், கிராமத்தவர்களுக்கு, குறிப்பாக வறியவர்களுக்கு அடிப்படை வசதிகள் நேரிய முறையில் செல்வதும் உறுதிப்படுத்தல் அவசியமாகின்றது. வறுமையினை மையப்படுத்திய நோக்கில் வருமான ஏற்றத்தாழ்வு குறைக்கப்படுதலும், அடிப்படை வசதிகள் வழங்கப்படுதலும் இன்றியமையாதவையாக உள்ளன. தொழில்நுட்ப-பொருளாதாரப் பரிமாணங்களுடன், நிறுவன சர்வபான திருத்தங்களும் மாற்றங்களும் முக்கிய இடத்தைப் பெறுகின்றன.

கிராம அபிவிருத்தியின் பல முக்கியமான அம்சங்கள், வளங்கள் அதிகங்களுக்கு கிராப்புறங்களுக்குச் சார்பாக திருத்தப்படவேண்டியதன் அவசியத்தைக் காட்டுகின்றன. கிராம - நகர வேறுபாடுகளும், பிளவுநிலையும் மூன்றாம் உலகப் பொருளாதாரங்களில் அதிகரித்துள்ளன. ‘நகரம் வளருகின்றது, கிராமம் தேய்கின்றது’ என்ற கூற்று முக்கியமான ஒரு அடிப்படைக் கருதுகோளினைத் தமுகின்றந்துள்ளது. கிராமம் பல்வேறு காரணங்களினால் பின்னடைவுகள் உள்ளது. நகரத்தின் வளர்ச்சியும் முக்கியத்துவமும் குறைவிருத்திப் பொருளாதாரங்களில் அதிகரித்துள்ளன. கிராம அமைப்பின் ஏற்றத்தாழ்வுகள், கிராம மட்டத்தில் வளங்களின் உடமை வேறுபாடுகள், கிராமத்திற்கும் நகரத்திற்குமிடையே உள்ள சமமற்ற

நிலைகளும் உறவுகளும், கிராமத்தின் சமூக அமைப்பின் பாரம்பரியத் தன்மைகள் போன்றவை கிராமத்தின் மீது பல பாதிப்புக்களை ஏற்படுத்தியுள்ளன. நகரத்தின் வளர்ச்சியும், முன்னேற்றமும் அத னுடைய கிராமத்துடன் கொண்டிருக்கும் பொருளாதார முறை களும், தொடர்புகளும், கிராமத்தினைப் பொறுத்துப் பாதகமாக அமைந்துள்ளன என்ற கருத்து முன்பும் கூறப்பட்டுள்ளது. அன்மைக் காலங்களில் பொதுவாக முன்றாம் உலக நாடுகளின் பொருளாதார அபிவிருத்தி குறிப்பாக கிராம மட்டத்தில் அபிவிருத்தி பற்றிய ஆய்வில், கிராமங்களுக்குப் போதிய வளங்கள் கிடைப்பதில்லை என்ற கருத்து மீண்டும் வலியுறுத்தப்பட்டுள்ளது. முன்றாம் உலக நாடுகளின் அபிவிருத்தியில் 'நகரச்சார்பு' தாக்கத்தினை ஏற்படுத்துவ தால் கிராமத்தின் அபிவிருத்தி தடைப்படுகின்றது என்ற ஆணீத் தரமான கருத்து முன்வைக்கப்பட்டுள்ளது.<sup>9</sup>

முன்றாம் உலகப் பொருளாதாரங்களின் அபிவிருத்தி பற்றிய கோட்பாடுகளில் சர்வதேசப் பரிமாணங்களைப் பற்றியவை பிரதான இடத்தை எடுத்துள்ளன. வெளிநாட்டு வர்த்தகம், வெளிநாட்டு உதவி. வெளிநாட்டு முதலீடு. தொழில்நுட்ப உதவி போன்றவற்றி னால் சர்வதேசப் பொருளாதார உறவுகள் முக்கியத்துவம் பெறுகின்றன. அவை நல்லவையோ, பாதகமானவையோ என்பதைப் பற்றி விவாதிக்கப்பட்டும் வந்துள்ளது; முக்கிய விடயங்களிலும் இணக்கம் கண்டதாகவுமில்லை.

அபிவிருத்திப் பார்வையில் வெளிநாட்டு வர்த்தகத்திற்குச் சார்பான கருத்து நீண்ட காலமாக இருந்துள்ளது என்பதை மறுப பதற்கில்லை. வழக்கிலிருந்து வந்த வர்த்தகக் கோட்பாட்டைத் தழுவிய வர்த்தகம் 'வளர்ச்சி இயந்திரம்' என்ற கூற்று சார்பான நிலைப்பாட்டை முன்வைக்கும் கருத்தாகும். வர்த்தகத்திற்குச் சார்பான இகருத்து சுதந்திரமான வர்த்தகத்திற்குச் சாதகமான நிலையினையும், வெளிநாட்டு முதல், வெளிநாட்டு உதவி, சர்வதேசப் பொருளாதார அமைப்புடன் கூடுதலான இணைப்பு ஆகிய வற்றை அதிகரிப்பதாகவும் அமைகின்றது. இக்கருத்தும் அது சார்ந்த நிலைப்பாடும் வழக்கத்திலிருந்த கோட்பாட்டைத்தழுவி எழுந்தவை; அவை முன்றாம் உலகப் பொருளாதாரங்களின் அபிவிருத்திக் குழநிலைக்கும் பொருந்துபவை எனவும் கருதப்பட்டது. அபிவிருத்திப் பொருளியலில் 'நவ - பழம் பொருளியல்' கோட்பாட்டின் செல்வாக்கு 'புதிதாக' வளர்ச்சியடைந்த அபிவிருத்திப் பொருளியலில் வர்த்தகக் கோட்பாட்டினாடாகவும் வந்திருப்ப தனைக் காணமுடிகின்றது.

வெளிநாட்டு வர்த்தகம் பொருளாதார அபிவிருத்தியின் பிரதான கருவியாகத் தொழிற்பட்டு வந்துள்ளது என்ற கருத்தும் நடைமுறையும் தொடர்ந்து இருப்பினும், மூன்றாம் உலக நாடுகளின் அபிவிருத்தி தொடர்பாக கோட்பாட்டு ரீதியாக முன்வட்ட நிலைப்பாடுகள் ஜம்பதுகளிலிருந்து முன்வைக்கப்பட்டும் விவாதிக்கப்பட்டும் வந்துள்ளது. இவை குறிப்பாக, ஆரம்பத்தில் முதல்விளைவுப் பொருட்களை உற்பத்தி செய்து வெளிநாட்டு வர்க்கத்தில் ஈடுபட்ட பொருளாதாரங்களை மையப்படுத்திக் கூறிய கருத்துக்களாகும். இக்கருத்துக்களை ஒரே பொருள்படக் கூறுவதானால் ‘வர்த்தக நம்பிக்கையின்மை’ என்ற நிலைப்பாடாக விபரிக்கலாம். பெரும்பாலும் இலத்தீன் அமெரிக்க ‘அமைப்பியல் வாதிகள்’<sup>10</sup> என்போரால் முன்வைக்கப்பட்ட கருத்துக்களாகும். இதனுடைய ஆரம்பம் முதல்விளைவுப் பொருட்களை ஏற்றுமதி செய்யும் இலத்தீன் அமெரிக்க, மற்றைய மூன்றாம் உலக நாடுகளுடன் தொடர்புடையது. இத்தகைய பொருள் உற்பத்தியிலும், ஏற்றுமதியிலும் ஈடுபட்ட நாடுகளின் எதிர்காலம் நல்வதாக இல்லை என்பதை ஜம்பதுகளிலும், அறுபதுகளிலும் கூறப்பட்டும் விளக்கப்பட்டும் வந்துள்ளது. வளர்ச்சியடைந்துள்ள நாடுகளினால் ஏற்றுமதி செய்யப்பட்ட தயாரிப்புப் பொருட்களுடன் ஒப்பிட்ட ரீதியில் முதல்விளைவுப் பொருட்களின் விலைகள் வீழ்ச்சியடைந்ததும், அவைகளுக்கான வருமானஞ்சார் நெகிழிச்சி குறைவாக இருப்பதும் அவற்றின் எதிர்காலம் சர்வதேச வர்த்தக - பொருளாதார குழுநிலைகளில் ஸ்திரமானதல்ல எனவும் எடுத்துக் கூறப்பட்டது. இக்காலகட்டத்தில், வர்த்தக நம்பிக்கையின்மை என்பதை முதல்விளைவுப் பொருட்கள் தொடர்பாக நீண்டகால வர்த்தக மாற்று வீதத்தின் வீழ்ச்சியை அனுபவிக்கும் நிலை பிரதான கருதுகோளாக முன்வைக்கப்பட்டது. இக்கருதுகோள் அறுபதுகளில் மூன்றாம் உலக நாடுகளின் சர்வதேச வர்த்தகம் தொடர்பாக அபிவிருத்தி பற்றிய ஒரு முக்கிய விவாதத்தினையும் தொடக்கியது.

இக்கருதுகோளினை ஆதரித்து விளக்கியவர்கள் முதல்விளைவுப் பொருள் ஏற்றுமதி செய்யும் நாடுகள் வர்த்தக மாற்றுவீத வீழ்ச்சியினால் காலப்போக்கில் ‘வருமான இழப்பினை’ அனுபவிக்க நேரிடும் எனவும் சுட்டிக்காட்டப்பட்டது. இதனைக் கூறியவர்கள், சர்வதேச ரீதியில் வரலாற்றுப் பின்னணியில் உருவாக்கம்பெற்ற சர்வதேச வர்த்தக - பொருளாதார அமைப்பின் தொழிற்பாடுகள் ஏற்றத்தாழ்வுகளை நாடுகளிடையே தோற்றுவித்துள்ளது என்ற நிலைப்பாட்டையும் ஆதரித்தனர். வரலாற்று ரீதியாக எழுந்த வர்த்தக அமைப்பும் அதனுடைய பொருளாதார உறவுகளும் சர்வதேச மட்டத்தில் செல்வந்த நாடுகள் வறியநாடுகள் என்ற வேறு பாட்டினைக் கொண்டுவந்துள்ளது எனவும், குறைவிருத்தி நாடு

களுக்குப் பாதகமாகவும் வளர்ச்சியடைந்த நாடுகளுக்குச் சாதகமாகவும் இருந்துள்ளது எனவும் வாதித்தனர். இப்பின்னணியில் உருவாகியதே-பொதுவாக மூன்றாம் உலக நாடுகளைப் பொறுத்து-‘வர்த்தக நம்பிக்கையின்மை’ என்னாம்.

இக்கருத்தினை ஆதரித்தவர்களும் விளக்கியவர்களும் மூன்றாம் உலக நாடுகளின் பொருளாதாரங்களில் பின்னர் பிரபல யம் அடைந்த ‘இறக்குமதிப் பதிலீட்டுக்’ கைத்தொழிற் கொள்கையினை முக்கியமாக சிபார்சு செய்தனர். வளர்முடு நாடுகளில் கைத்தொழில் அபிவிருத்தி மிகப் பிரதான அபிவிருத்தி உபாயமாக ஜம்பதுகளிலிருந்தே பின்பற்றப்பட்டு வந்துள்ளது. அதற்கு ஆதாரமாகக் கூறப்பட்ட கருத்துக்களில் வர்த்தக நம்பிக்கையின்மை முக்கியமானது. இலத்தீன் அமெரிக்க அமைப்பியல்வாதிகளும் மற்றையோர்களும் முதல்விளைவுப் பொருள்களின் ஏற்றுமதி வர்த்தகத் தின் எதிர்காலம் சர்வதேச ரீதியில் நம்பிக்கையூட்டக்கூடியதாக இருக்கவில்லை என்ற காரணத்தினால் கைத்தொழில் அபிவிருத்தி யினை மேற்கொள்வது தேவைப்பட்டது என வலியுறுத்தினார்கள்.<sup>11</sup> இக்கொள்கை நிலைப்பாடு ஜம்பதுகளின் பிற்பகுதியிலிருந்து, மூன்பு இறக்குமதி செய்யப்பட்ட தயாரிப்பு நுகர்வுப் பொருட்களை உற்பத்தி செய்வதான் - உள்நாட்டுச் சந்தையினைப் பெருமளவுக்குச் சார்ந்ததான் - கைத்தொழில் அபிவிருத்தி உபாயமாக முதல்கட்டத் தில் அநேக குறைவிருத்தி நாடுகளிலே பின்பற்றப்பட்டது. தயாரிப்பு ஏற்றுமதிகளைத் தழுவிய கைத்தொழில் மயமாக்கம் இதற்குப் பின்னராகவே பல மூன்றாம் உலக நாடுகளில் இடம்பெற்றது.

‘வர்த்தக நம்பிக்கையின்மை’ என்பதற்கு மேலாக வெளிநாட்டு வர்த்தகம் அபிவிருத்தி தொடர்பாக குறைவிருத்தி நாடுகளில் பாதகமான விளைவுகளைக் கொண்டு வருகின்றது எனத் தீவிரமான - தளமாற்ற நோக்கிலான - கருத்தும் அறுபதுகளிலும் எழுபதுகளிலும் விவாதத்தில் இடம்பெற்றது. வெள்நாட்டு வர்த்தகத்தினை உள்ளடக்கிய சர்வதேசப் பொருளாதார உறவுகளை மயமாக வைத்து குறைவிருத்திப் பொருளாதாரங்களின் அபிவிருத்தி தொடர்பாகத் ‘தங்கியிருத்தல்’ கோட்பாடு முன்வைக்கப்பட்டது. இக்கோட்பாட்டிற்கு ஒரு பலமான ‘நவ-மாக்சிய’ அடிப்படை இருந்தது: அதனால் அதனை ஒரு தளமாற்ற அனுகுமுறையாகவும் கருதப்பட்டது.

‘தங்கியிருத்தல்’ கோட்பாடு, நவ - மாக்சிய நோக்கில் சர்வதேசப் பரிமாணங்களின் முக்கியத்துவத்தினை மூன்றாம் உலக நாடுகளின் அபிவிருத்தியில் விளக்க முற்பட்டுள்ளது. வழக்கிலிருந்து வந்த-மூன்றாம் உலகப் பொருளாதாரங்களுக்கும் செல்லுபடியாகும் என்எடுத்துரைக்கப்பட்ட - வர்த்தகக் கோட்பாட்டிற்குப் பலத்த எதிர்ப

பினையும் காட்டுவது ‘தங்கியிருத்தல்’ கோட்பாடாகும். சர்வதேச ரீதியில் உருவாக்கம் பெற்ற வர்த்தக - பொருளாதார அமைப்பில் வளர்ச்சியடைந்த கைத்தொழில் நாடுகளின் மேலாதிக்கமும், குறைவிருத்தி நாடுகள் அவற்றின் மீது ‘தங்கியிருக்கும்’ நிலையில் உள்ளன என்ற விளக்கம் அடிப்படையானது. வெளிநாட்டு நிலைமைகளின் முக்கியத்துவத்தினை வலியுறுத்துமிடத்து, சர்வதேசப் பொருளாதார உறவுகளின் விரிவாக்கம், முதலாளித்துவத்தின் ஏகாதிபத்தியக் கட்டடத்தின் வளர்ச்சி ஆகியவற்றின் உலகளாயிய ரீதியிலான செல்வாக்கும் மேலாதிக்கமும் முக்கியமாகின்றன. உலகளாயிய ரீதியில் விரிவடைந்த முதலாளித்துவ ஏகாதிபத்தியத்தின் போக்கில் குறைவிருத்தி நாடுகள் இணைக்கப்பட்டன. அவ்வாறான இணைப்பில் மேலாண்மை நிலையும் குறைவிருத்தி நாடுகள் தங்கியிருத்தல் உறவும் பிரதான அம்சங்களாகின்றன. வளர்ச்சியடைந்த ‘மைய’ நாடுகள் ஒரு புறத்தில் மேலாதிக்கம் செலுத்துவதும், மறுபக்கத்தில் ‘எல்லை’ நாடுகள் தங்கியிருப்பது மான சர்வதேச உறவுகள் உருவாகின என்பதையே தங்கியிருத்தல் கோட்பாட்டினர் வலியுறுத்தியுள்ளனர்.

இத்தகைய சர்வதேச வர்த்தக பொருளாதார உறவுகள் வளர்முக நாடுகளின் அபிவிருத்தி தொடர்பாக பாதகமான விளைவுகளை ஏற்படுத்தியுள்ளன. இவ்வமைப்பிலிருந்து எழுந்துள்ள உறவுகளிலிருந்து ‘சரண்டல்’, ‘உற்பத்தி மிகை வெளியேற்றம்’, ‘சமமற்ற வர்த்தகம்’ ஆகிய பாதிப்புக்களுக்குக் குறைவிருத்தி நாடுகள் உட்படுத்தப்படுகின்றன. இவற்றினை அடிப்படையாகக் கொண்ட மேலாண்மை/தங்கியிருத்தல் உறவுகள், மூன்றாம் உலக நாடுகளில் ‘குறைந்த அபிவிருத்தி’, ‘அபிவிருத்தி தடைப்படுவது’ ‘தங்கியிருக்கும் அபிவிருத்தி’ ஆகிய பாதிப்பு நிலைகளைத் தோற்றுவித்துள்ளன. இவை மூன்றும் ஒன்றான நிலைகளால்ல. தங்கியிருத்தல் கோட்பாட்டில் விளக்கப்பட்டுள்ள பாதிப்பு நிலைகளை வித்தியாசமான முறையில் விளக்கியுள்ளனர். தங்கியிருத்தல் கோட்பாட்டினை நவமாக்கிய பார்வையில் விளக்குவதில் தளமாற்ற கோட்பாட்டாளரிடையே ‘அபிவிருத்தி இயலாமே’ பற்றிக் கருத்து வேறுபாடுகளும் எழுந்தன. பாதகமான விளைவுகள் ‘குறைந்த அபிவிருத்தி’ நிலையினைத் தோற்றுவிக்கின்றனவா, அல்லது அபிவிருத்தியின் பின்னடைவை விளைவிக்கின்றனவா, அல்லது தங்கியிருக்கும் அபிவிருத்தியினை அனுமதிக்கின்றனவா என்ற பஸ் வேறுபட்ட கேள்வி நிலைகள் விவாதிக்கப்பட்டுள்ளன.<sup>12</sup> இதே கோட்பாட்டாளர்களிடையேயும் இவை பற்றிய விவாதம் அறுபது களிலும் எழுபதுகளிலும் நடந்ததை அறிய முடிகின்றது தங்கியிருத்தல் கோட்பாடு பற்றிய வேறுபட்ட விளக்கங்களும் நிலைப்பாடுகளும் அகிகரித்தன. எனினும் அது மூன்றாம் உலக நாடுகளின்

அபிவிருத்தி தொடர்பாக சர்வதேசப் பரிமாணங்களை ஆராய்ந்து அவற்றின் முக்கியத்துவத்தினை எடுத்துக் காட்டியுள்ளது.

மூன்றாம் உலக நாடுகளின் பொருளாதாரங்கள் அபிவிருத்தி நோக்கில் சென்ற மூன்று தசாப்தத்தில் சர்வதேச வர்த்தகத்தி லும், சர்வதேச பொருளாதார அமைப்பிலும் கூடுதலான பங்கு கொண்டுள்ளன. வளர்ச்சியடைந்த நாடுகளின் ஆதிக்கத்தின் மத்தி யிலும் மூன்றாம் உலக நாடுகள் சர்வதேச ரீதியில் இணைக்கப் பட்டன. எல்லா மட்டத்திலும் உள்ள நாடுகளிடையே அண்மைக் காலங்களில் வர்த்தக - பொருளாதார உறவுகள் கூடுதலாக அதிகரித்ததை அவதானிக்கலாம். ஆதலால் உலகளாவிய ரீதியிலான பரிமாணங்களின் முக்கியத்துவமும் அதிகரித்துள்ளன. வெளிநாட்டு வர்த்தகம், வெளிநாட்டு உதவி, வெளிநாட்டு முதலீடு, சர்வதேச நாணய நிதியத்தின் நடவடிக்கைகளின் விரிவாக்கம், உலக வங்கியின் நடவடிக்கைகளின் விரிவாக்கம், பல தேசக் கம்பனிகளின் சர்வதேச ரீதியிலான பரம்பல் ஆகியவற்றினாடாக நாடுகளிடையே தொடர்புகள் அதிகரித்ததுடன், சர்வதேசத் தன்மையும் விரிவடைந்தது. மூன்றாம் உலக நாடுகளின் பொருளாதாரங்களின் சர்வதேச - வர்த்தக பொருளாதார அமைப்புடன் இணைப்புகளும், முன்பிலும் கூடுதலாக அதிகரித்தன.

வளர்முக நாடுகள் பாதிப்புக்குள்ளான போதிலும், அவற்றுள் சில ‘புதிய’ கைத்தொழில் மயமாக்கத்தில் பங்குகொண்டுள்ளன. சர்வதேச வர்த்தக உறவுகள் சர்வதேச முதலோட்டங்கள் என்ப வற்றினாடாக அண்மைக் காலங்களில் ஏற்றுமதி தழுவிய கைத் தொழிலாக்கத்திலும், வளர்ச்சியிலும் - குறிப்பாக கிழக்காசிய<sup>13</sup> நாடுகள் - பெரும் சாதனையை ஏற்படுத்தியுள்ளன. எழுபதுகளின் ஆரம்பத்திலிருந்து எண்ணெய் உற்பத்தி - ஏற்றுமதி நாடுகளும் சர்வதேச ரீதியில் புதியதொரு அந்தஸ்தைப் பெற்றுள்ளன. மூன்றாம் உலகப் பொருளாதாரங்கள் பல வழிகளில் வேறுபட்ட தன்மையையும் இன்று பெற்றன.

மூன்றாம் உலக நாடுகள் ஒன்றாகச் சேர்ந்து குரல்கொடுத்து எழுபதுகளில் ‘புதிய சர்வதேசப் பொருளாதார ஒழுங்கு’ என்ற கோரிக்கையினை முன்வைத்தன. அதுபற்றிய ஜக்கிய நாடுகள் அமைப்பின் பிரகடனமும் 1974-ல் வெளியிடப்பட்டது. சர்வதேச பொருளாதார உறவுகள் மூன்றாம் உலகநாடுகளின் நலன்களுக்குப் பாதகமாகப் பலவழிகளில் தொழிற்படுகின்றன என்பதை வலியுறுத்தி அதில் சீர்திருத்தத்தை சேண்டி நின்றன. சர்வதேசப் பொருளாதார உறவுகளில் நாடுகளுக்குச் சமமான வாய்ப்புகள் கிடைக்கச் செய்யும் சீர்திருத்தங்களாக முன்வைக்கப்பட்டன. வளர்

முக நாடுகளைக் குறித்து, வளர்ச்சியடைந்த நாடுகளின் சந்தை களில் வசதிகள் அதிகரித்தல், உலக நிதிச்சந்தையில் இலத்தான வசதிகள், படுகடன் நிவாரணம், முதல்விளைவுப் பெர்குட்களின் விலை நிலைப்படுத்தல், வளர்ச்சி அடைந்த நாடுகளிலிருந்து கூடிய உதவி, வேறு வழிகளில் நிதிவசதிகள் அதிகரிக்கப்படுதல், வளங்களின் பயன்பாட்டில் நாடுகளின் அதிகாரம் உறுதிப்படுத்தல் ஆகிய முக்கிய விடயங்களை உள்ளடக்கிய சீர்திருத்தங்கள் வலியுறுத்தப் பட்டன. புதிய சர்வதேச ஒழுங்குபற்றிய முயற்சி காத்திரமான விளைவுகளை ஏற்படுத்தவில்லை எனினும் வளர்ச்சியடைந்த நாடுகளும், வளர்முக நாடுகளும் சர்வதேச ஒத்துழைப்பினைப் பேணுதல் பற்றிய ஒரு முயற்சியாக அமைத்தது என்றாம். சர்வதேச நிலைப்பாட்டை வற்புறுத்தி, அதனுடைய அடிப்படையில் ஒத்துழைப்பினை முக்கியப்படுத்திய முன்னான ‘பியர்சன்’ அறிக்கையும், பின்னர் வந்த ‘பிறான்ற்’<sup>14</sup> அறிக்கையும் முக்கியத்துவம் பெற்றன. சர்வதேச அமைப்பின் சீர்திருத்த நோக்கில் ‘பிறான்ற்’ அறிக்கை ‘வடக்கு தெற்கு’ தொடர்பாக, சர்வதேச மட்டத்தில் காணப்படும் பொருளாதார சமூக ஏற்றந்தாழ்வுகளை வற்புறுத்தி, மூன்றாம் உலக நாடுகளில் வறுமையினை முக்கியப்படுத்தி வளர்முக நாடுகளுக்கு பெருமளவு வளங்களைச் சர்வதேச ரீதியில் செலுத்தும் குறிக்கொள்களை முன்னிலைப்படுத்தியதை அறிய முடிகின்றது.

எண்பதுகளில் அபிவிருத்திக் கோட்பாட்டில் ஏற்பட்ட முக்கியமான கருத்து மாற்றத்தைக் குறிப்பிடுதல் வேண்டும். இதனைக் ‘திறந்த பொருளாதார அபிவிருத்தி மார்க்கம்’ என்பதைத் தழுவியதாக நோக்க முடிகின்றது. இது, புதிதான ஒரு கருத்தல்ல, எனினும், இது எண்பதுகளில் மேலாதிக்கம் பெற்றது. நவ பழம்பொருளியல் கோட்பாட்டிலிருந்து வருவது திறந்த பொருளாதாரக் கொள்கையாகும். அபிவிருத்திப் பொருளியலின் முன்னைய காலகட்டத்தில் சந்தையும், சந்தையினாட்சு நடவடிக்கைகள் வழிநடத்துதல் அதிகம் விருப்பப்படவில்லை. தனியார் பங்களிப்பிற்கு ஒரு இடம் அளிக்கப்பட்டிருப்பினும், அரசு தலையிடு, அரசு முதலீடு, திட்டமிடுதல் ஆகியவை வலியுறுத்தப்பட்ட நிலைப்பாடு முன்னர் பெருமளவுக்கு ஏற்றுக்கொள்ளப்பட்டது. ஆனாலும் இந்த இருநிலைப்பாடுகளும் ஒன்றையொன்று விலக்கியதாக இல்லாமல் முக்கியத்துவ அடிப்படையில் வேறுபட்டுச் சென்றன. எண்பதுகளில் ‘சந்தையும் அரசும்’ என்பதில் சந்தைக்குக் கூடிய இடமளிக்கப்பட்ட திறந்த பொருளாதார அபிவிருத்திக் கொள்கை பல நாடுகளில் வரவேற்கப்பட்டது. சந்தையின் மீது தமிழக்கையும், அதனாட்சு வளங்களின் பயன்பாடு நிர்ணயிக்கப்படுதல், தாராளக் கொள்கை முக்கியப்படுத்திய ஒழுங்கள், ஏற்றுமது சார்பான் அபி

விருத்தி உபாயமும், ஏற்றுமதி சார்பான கைத்தொழில் ஆக்கமும் எண்பதுகளில் பிரபலம் அடைந்தன. இன்றைய காலகட்டத்தி ஹும் பல வளர்முக நாடுகளில் நிலமை இவற்றிற்குச் சாதகமாக உள்ளது. திறந்த பொருளாதார அபிவிருத்தி மாதிரியத்தில் தாரா எக் கொள்கை அடிப்படையில் ஏற்றுமதித் துறையும், ஏற்றுமதி சார்ந்த கைத்தொழில் அபிவிருத்தியும் முக்கியப்படுத்தியிருப்பதால், பொருளாதாரங்களின் சர்வதேச இணைப்புகளும் அதிகரிக்க இடமுண்டு. இந்த அபிவிருத்தி உபாயம் ‘முதலாளித்துவ சார்பினை, வளர்முக நாடுகளில் மேலும் பலப்படுத்தியுள்ளது.

### அபிவிருத்தியின் பரிமாணங்கள்:

அபிவிருத்திக் கோட்பாடுகள் பற்றிய விளக்கங்களிலிருந்து, அபிவிருத்தியின் பல்வேறு இயல்புகளும் பரிமாணங்களும் புலப்படுகின்றன. இவற்றை மேலும் சுற்று விரிவாக ஆராய்ந்து தெளிவுபடுத்துவது நல்லதாகும்.

அறுபதுகளுக்குப் பின்னர் அபிவிருத்தி எண்ணக்கருவின் விளக்கமும் பொருளடக்கமும் மாற்றுமடைந்து சென்றிருக்கின்றது. அபிவிருத்தி முறையைபற்றி விளங்கிக் கொள்ளுதல், அபிவிருத்தி தொடர்பான பார்வை, அபிவிருத்திபற்றிய இலக்குகளும் அவற்றின் பெறுமான அடிப்படையிலான வரையறைகள் முதலானவை வேறுபட்டுச் சென்றதனால் அபிவிருத்தி பற்றிய கருத்துக்களும் விளக்கமும் மாறியுள்ளன. அறுபதுகளிலிருந்து அபிவிருத்தியின் பொருளும் உள்ளடக்கமும் விரிவடைந்து வந்திருப்பதை அறிய முடிகின்றது.

அபிவிருத்தியில் வளர்ச்சிப் பரிமாணம் காலத்தால் முற்பட்டது. வளர்ச்சி, முதலீடு, தொழில்நுட்பம், உற்பத்தி இயலானும் மேம்படுத்தல் ஆகியவை முக்கியமாகச் சேருகின்றன. வெளிப்படையாக வளர்ச்சியும், அபிவிருத்தியும் ஒன்றானதாகக் கருதப்படாவிட்டாலும், பொருளாதாரத்தில் உயர்வான தொடரும் வளர்ச்சி ஒரு பிரதானத்துவம் மிகுந்த செயற்பாடாகக் கருதப்பட்டது. இன்றும் வளர்ச்சி தேவையானதாகவே கூறப்பட்டு அபிவிருத்தியின் குறியீடுகளில் ஒன்றாகக் கருதப்பட்டுள்ளது. ஆனாலும் வளர்ச்சியின் அளவைக் கொண்டு மட்டும் அபிவிருத்தியின் போக்குகளையும் பயனையும் எடைபோடுவது சரியல்ல. இது பொதுவாக ஏற்றுக் கொள்ளப்பட்டுள்ளது.

பொருளாதாரங்களில் ஏற்படும் தொடர்ச்சியான வளர்ச்சிபுடன் சேரக்கூடியதான் பொருளாதார அமைப்பு சார்பான மாற்றங்களை அபிவிருத்தியின் பண்புகளில் ஒன்றாகக் கருதுவது

பொருத்தமாகும். நீண்டகாலப் போக்கில் வளர்ச்சி / அபிவிருத்தி ஏற்படுமேடத்து பொருளாதாரங்கள் முக்கியமான துறைகள் சார்ந்த மாற்றங்களை அனுபவிப்பதுண்டு. மேலைத்தேச நாடுகளின் அனுபவத்திலிருந்து இவை கவனிக்க முடிகின்றது. வளர்ச்சியினாடாக தலாவருமான மட்டம் உயர்ந்து சென்றுள்ளபோது உற்பத்தி அமைப்பிலும் வேலை அமைப்பிலும் விவசாயத்தின் பங்கு குறைந்ததும், கைத்தொழில் சேவைகள் ஆகியவற்றின் பங்கு அதிகரித்தும் சென்றுள்ளது. நாடுகள் தலா வருமான மட்டத்தில் உயர்ந்து காணப்படும் நிலையில் அவற்றின் கைத்தொழில் மயமாக்கலும் அதிகரித்துச் சென்றிருக்கின்றது. பொதுவாக, ஐரோப்பிய நாடுகளின் பொருளாதாரங்களின் வளர்ச்சிப் போக்கில் குறிப்பிட்ட முறையான அமைப்பு மாற்றம் காணப்பட்டுள்ளது. மேலும், ஐரோப்பிய பொருளாதாரங்களில் நீண்டகாலப் பொருளாதார மாற்றங்களுடன் இணைந்தவையாக துரிதமான தொழில்நுட்ப மாற்றங்களும், அதிகளவான நகரத் தன்மையின் வளர்ச்சியும், நகரவாழ்வு முறையும், சமூக அமைப்பின் அடிப்படை மாற்றங்களும் மக்களின் கூடுதலான அசைவுகளும் வரலாற்று ரீதியாக நடந்தேறியுள்ளன.

வளர்முக நாடுகளின் பொருளாதார அபிவிருத்தியின் போக்குகளை மெய்ச்சான்று ரீதியான ஆய்வுகளிலிருந்து அன்மைக்காலங்களில் ‘அபிவிருத்திக் கோலங்கள்’ பற்றிய அவதானிப்புக்கள் முன்னைக்கப்பட்டன. இம்மாதிரியத்தினிருந்து பொருளாதார அமைப்புச் சார்பான இயல்புகள் கூறப்பட்டுள்ளன. பொருளாதாரங்களிலே பயன்படுத்தப்படும் வளங்கள், குடிசன் அளவு, வெளிநாட்டு வர்த்தகம், வெளிநாடுகள் வாயிலாகக் கிடைக்கக்கூடிய முதல், தொழில்நுட்பம், பொருளாதாரத்தில் கேள்வி மாற்றங்கள், அரசாங்கக் கொள்கைகள் ஆகிய உள்நாட்டு வெளிநாட்டு நிலமைகள் பொருளாதார அமைப்பு மாற்றங்களில் முக்கியமாக இருந்துள்ளன. பொருளாதார அமைப்பு ரீதியான மாற்றங்களில் அன்மைக்காலங்களில் சர்வதேச சார்பான தொடர்புகள் கூடிய நிர்ணயிப்புத் தன்மை வாய்ந்தனவாகக் கருதப்பட்டுள்ளன.<sup>15</sup>

வளர்முக நாடுகளின் பொருளாதாரங்கள் அதிகரித்துச் சென்ற தலா வருமான அளவுகளில் உற்பத்தி அமைப்பு மாறுதல்களையும், வேலை அமைப்பு மாறுதல்களையும் காட்டியுள்ளன. உயர்ந்த தலா வருமானத்தில் கைத்தொழில் துறையின் முக்கியத்துவம் அதிகரித்துள்ளதனைக் காணமுடிகிறது. ஒப்பீட்டு ரீதியில் முறப்பட்ட காலத்தில் விவசாயத்தின் முக்கியத்துவமும், பிறப்பட்ட காலகட்டத்தில் கைத்தொழில், சேவைகள் ஆகியவற்றின் முக்கியத்துவமும் அதிகரித்திருந்தது. பல வளர்முக நாடுகளின் பொருளாதாரங்களில் உயர்ந்த வருமான மட்டத்தினாலான அபிவிருத்திக்

கோலத்திலும் நிலைமாற்றத்திலும் முதலீடு அதிகரித்துச் சென்றுள்ளது. அதில் மனித முதலீட்டின் பங்கும் முக்கியமாயிருந்தது.

வளர்முக நாடுகளில் விவசாயத்துறை முக்கியமான பெரிய துறையாக இருப்பது தெரிந்ததே. அமைப்பு ரீதியான மாற்றங்களில், இதனுடைய உற்பத்தியிலான ஒப்பீட்டளவு குறைந்து சென்றிருக்கின்றது. ஊழியத்தின் உபயோகம் தொடர்பாக விவசாயத்திலிருந்து கைத்தொழில் சேவைத் துறைகளுக்கு மாற்றம் ஏற்பட்டுள்ளதை அவதானிக்க முடிகின்றது. ஆனால் இந்த அசைவும் மாற்றமும் உற்பத்தியில் ஏற்பட்டதுபோல் அல்லாது பின்னடைவு காட்டுகின்றதாகக் கவனிக்க முடிந்துள்ளது.<sup>16</sup> விவசாயத் துறையில் தொழில்செய்வோர் பங்கு பல குறைவிருத்தி நாடுகளில் இன்றும் உயர்வாகக் காணப்படுகின்றது. வேலைவாய்ப்புகள் தொடர்பாக விவசாயத்தின் பெரிய பங்களிப்புத் தொடர்ந்தும் செல்லும் என்னிடிர்பார்க்கலாம். இந்த நாடுகளில் இத்துறை வேலை வாய்ப்புகள் வழங்குவது தொடர்பாக நீண்டகாலத்திற்கு முக்கியத்துவம் கொண்டதாகவே இருக்கும்.

அமைப்பு நிலைமாற்றங்களில் சமூக - சார்பான் மாறுதல்கள் ஏற்பட்டுள்ளன. நகரப்புறம் விரிவடைதல், குடிசன் அமைப்பு மாறுதல்கள், மக்களின் இட அசைவுகள், கல்வி வசதிகளின் விரிவடைதல், போக்குவரத்து வசதிகள் போன்றவை முக்கியத்துவம் பெற்றுள்ளன. வேறுபட்ட அளவுக்கு வளர்முக நாடுகளிடையே 'நல்ல சார்பான்' மாற்றங்கள் ஏற்பட்டுள்ளன. நாடுகளிடையே வேறு பாடுகள் இருப்பினும், அமைப்பு மாற்றங்களினாடாக பொதுவான இயல்புகளை அவதானிக்க முடிந்துள்ளது. வளர்முக நாடுகளின் அபிவிருத்திப் போக்குகளில், அரசின் பங்களிப்பும் முக்கியமானதாக இருந்துள்ளது. அரசின் பங்களிப்புடன், பொருளாதார - சமூக மாற்றங்கள் திட்டமிடப்பட்டும், ஒழுங்குபடுத்தப்பட்டும், வழிநடத்தப்பட்டும் சென்றிருப்பதனை அவதானிக்க முடிகின்றது.

இன்றைய காலகட்டத்தில் பரிய பொருளாதார சமூக மாற்றங்கள் இரண்டு வழிகளில் ஏற்படுகின்றன. சீர்திருத்த நோக்கில் படிப்படியாக பொருளாதார சமூக நிறுவன சார்பான் மாற்றங்களைக் கொண்டு வருதல் ஒரு வழியாகின்றது. அடிப்படையான தளமாற்ற நோக்கிலான சமூகப்புரட்சியினாடாக மறுசீர் அமைத்தல் இன்னொரு வழியாகின்றது. சினா, கிழுபா போன்ற நாடுகளில் பெரிய அளவிலான பொருளாதார சமூக மாற்றங்கள் சோசலிச் சித்தாந்தத்தினைத் தழுவிய சமூகப் புரட்சியினைத் தொடர்ந்து ஏற்பட்டன. அவற்றினாடாக பொருளாதாரத்திலும் சமூகத்திலும் அடிப்படையான மறுசீரமைப்புச் செய்யப்பட்டது.

அநேகமான வளர்முக நாடுகள் முதலாம் வழியினைப் பின் பற்றியுள்ளன. சீர்திருத்த நோக்கில் செய்யப்படும் மாற்றங்கள் எல்லை வரம்புகளுக்கு உட்பட்டவையாகவே இருக்கும். ஆனாலும் சில அரசில் - சமூக உத்துதல்களினாலும் அரசியல் அதிகார நிலைப் பாடுகளினாலும் சீர்திருத்த நோக்கிலும் பாரிய, முக்கிய சமூக - பொருளாதார மாற்றங்களைக் கொண்டு வரலாம். இவங்கையில் சுதந்திரத்திற்குப் பின்னர் செய்யப்பட்ட விவசாயத்துறை சார்ந்த மாற்றங்களும், உற்பத்திச் சொத்தின் உடமை பற்றிச் செய்யப்பட்ட மாற்றங்களும் நல்ல உதாரணங்களாகின்றன.<sup>17</sup>

அறுபதுகளின் பிற்பகுதியிலிருந்து பல அபிவிருத்திப் பொருளிய வாளர்கள் அபிவிருத்தி பற்றிய பொருளாதார - தொழில்நுட்ப அனுகுமுறை மீது அதிருப்தி கொண்டனர். அபிவிருத்தியில் 'பங்கீட்டுநிதி' பற்றிய பரிமாணங்களை வலியுறுத்தினார்கள். இவை தொடர்பான நிலைப்பாடுகளில் அபிவிருத்தியின் இயல்புகளை நோக்கும் முறையும் வேறுபட்டது. இது பெருமளவுக்கு அபிவிருத்தி இலக்குகளின் பிரதானத்துவம் பற்றியதாகவும், சமமின்மை, வறுமை தொடர்பான நியம விதிகளைப் பற்றியதாகவும் விளக்கப்பட்டன. வருமான சமமின்மை, வெகுசன வறுமை பாரதுரமான பிரச்சனைகளாகத் தலைதுக்கிய கட்டத்தில் அவற்றினை மையப்படுத்தியதாக அபிவிருத்தி சமூக நோக்கில் அர்த்தமுள்ள செயற்பாடாக அமையவேண்டும் என வலியுறுத்தினார்கள். இதுவும் ஒரு முக்கியமான பெறுமான அடிப்படையிலான நிலைப்பாடாகின்றது. அநேகமான மூன்றாம் உலக நாடுகளின் பொருளாதாரங்களில் அதிகமானோரைக் குறித்து அபிவிருத்தி அர்த்தமுள்ளதாக இருக்கவேண்டுமானால் மக்களின், குறிப்பாக தாழ்ந்த நிலையில் உள்ள பகுதியினரின், 'வாழ்வு நலன்' உறுதிப்படுத்துதல் அவசியமாகின்றது. இதன் மத்தியில் பங்கீடு சார்பான, சமூகநீதி பேணுகின்ற அபிவிருத்தியின் சமூகப் பரிமாணங்கள் வற்புறுத்தப்பட்டுள்ளன. மறுபங்கீடு சார்பான பரிமாணங்களைப் பற்றிய உரையாடவில் பொருளாதார நியாயத்தன்மை கொண்டதாக இருப்பினும், அங்கே பிரதான சமூகப் பெறுமான அடிப்படையிலான கருத்தும் முக்கியத்துவம் பெறுகின்றது.

அண்மைக் காலத்தில் அபிவிருத்தி பற்றிய விமர்சனங்களில் அபிவிருத்தி முயற்சிகள் மக்களின் 'வாழ்வின் தரம்' குறித்து எத்தகைய தாக்கத்தினை ஏற்படுத்தியுள்ளன என்பதில் கூடிய அக்கறை காட்டப்பட்டுள்ளது. இது அபிவிருத்தி தொடர்பாக தேசிய வருமானங்களின் சார்ந்த அளவைக்குப் பதிலீடான மதிப்பீடாகவும் கருதப்பட்டது. எழுபதுகளின் தொடக்கத்தில் அபிவிருத்தியின் தாக்கம்பற்றித் தொகுத்த 'சமூகக் குறியீடுகளினால்' அறிந்து

கொள்வது பயனுடையது எனக் கூறப்பட்டது. பரந்த அடிப்படையிலான பல்வேறு பொருளாதார - சமூக சார்பான் நிலைகளைப் பற்றிய தரவுகளை வைத்துக் கணிப்பிடப்பட்டவையாக 'சமூகக் குறியீடுகள்' அமைந்தன. இவற்றில் அடிப்படைத் தேவைகள், அடிப்படைத் தேவைகள் அல்லாதவை, நலன் சார்பானவை, நேரிய நலன் சர்வ பில்லாதவை போன்ற விடயங்களின் தரவுகள் உள்ளடக்கப்பட்டன.

மேலும், அண்மையில் பிரபல்யம் அடைந்த 'பெளதீக வாழ்வின் தரம்' அபிவிருத்தியின் அளவையாகவும், அதன் பிரதான பண்புகள் பற்றிய மதிப்பீடாகவும் செயல்பட்டது. இதில் முக்கியமான அடிப்படை நிலைபற்றிய தரவுகளாக, பிறப்பிலிருந்து வாழ்க்கையின் எதிர்பார்ப்புக்காலம், சிக மரண வீதம், கல்வியறிவு வீதம் ஆகியவற்றைக் கொண்டு கணிப்பிடும் குறியீடாகின்றது. முக்கியமான சிலவற்றைக் கொண்டதனாலும், இலகுவாகக் கணிப்பிடக் கூடியதனாலும், சமூகங்களின் முன்னேற்றத்தினை எடை போடுவதற்கு இவை பொருத்தமானவை என வலியுறுத்தப்பட்டதனாலும், 'பெளதீக வாழ்வின் தரம்' பற்றிய குறியீடு முன்றாம் உலக நாடுகளைப் பொறுத்துச் செல்வாக்குப் பெற்றிருந்தது. இது நூடைய மதிப்பீடிலிருந்து தலாவருமான அளவின் மூலம் உயர்ந்த நிலையில் உள்ள நாடுகள் நல்ல வாழ்வின் தரம் அனுபவிப்பதில்லை என்பதை அறியக்கூடியதாக இருந்தது. ஒப்புநோக்கில், குறைந்த தலா வருமானமுடைய பொருளாதாரங்கள் உயர்ந்த வாழ்வின் தரத்தினை அடைந்துள்ளன. இலங்கையின் அனுபவம் இதனைச் சிறந்த முறையில் எடுத்துக் காட்டியுள்ளது. வாழ்வின் தரம் உயர்வான தலாவருமான மட்டங்களுடன் தொடர்பு கொண்டுள்ளது என்பதும் உணர்த்தப்பட்டுள்ளது.

அடிப்படை மனிதத் தேவைகளின் மீது கவனம் திரும்பியதன் பின், அவை வறுமை ஒழிப்பில் முக்கியமானவை எனவும், அத் தேவைகள் திருப்திப்படுத்தப்படுவதாய் மக்களின் - குறைந்த மட்டத் தில் உள்ளவர்களின் - வாழ்வின் தரத்தினை உயர்த்துகின்றது. எழுபதுகளில் மனித அடிப்படைத் தேவைகள் வலியுறுத்தப்பட்ட கட்டத்தில், அபிவிருத்தியின் வறுமைநீக்கம் பற்றிய பரிமாணத்தில் அவற்றிற்கு முன்னிலை வழங்கப்பட்டதும் மக்களின் 'வாழ்வின் தரம்' உயர்த்தப்படுவதிலும் அவை முன்னமை பெற்றன. அவை அபிவிருத்தியின் அளவையாகவும், அபிவிருத்தியின் அடிப்படைப் பண்புகள் பற்றியவையாகவும் இடம்பெற்றன. அடிப்படைத் தேவைகள் எவ்வளவுக்குக் கிடைத்துள்ளன என்பதன் மதிப்பீடுகளி லிருந்து அபிவிருத்தியின் குறிப்பிட்ட காலத்துத் தாக்கம் எவ்வளவாக இருந்தது என்பதை அறியலாம். தலாவருமானம் உயர்ந்

திருந்த கட்டங்களில் அடிப்படைத் தேவைகள் கூடுதலாக வழங்கப் பட்டு வந்திருக்கின்றன. ஆனாலும், எல்லா உயர்ந்த தலரவருமான நிலைகளிலும் போதியளவு அடிப்படைத் தேவைகள் கிடைத்திருப்பதாகத் தெரியவில்லை. மாறாக, தலா வருமானம் குறைந்த மட்டத்திலும், ஏழு நலன் சார்பான கொள்கைகள் முக்கியப் படுத்தப்படுமிடத்து மக்களின் அடிப்படைத் தேவைகள் வழங்கப் படுவதில் முன்னேற்றம் காணப்பட்டுள்ளது.<sup>18</sup>

அபிவிருத்தியின் இறுதி நோக்கமாக அமைவது, மனிதனுக்கும், மக்களுக்கும்<sup>19</sup> முன்னேற்றமான ‘வாழ்வு நலன்’களைப் பெறுவதற் கான வாய்ப்புகளைக் கிடைக்கச் செய்தல் எனக் கூறலாம். இவற் றினை நிறைவு செய்வதற்குப் பல்வேறு பொருளாதார சார்பான காரணிகளும், பொருளாதார சார்பில்லாக் காரணிகளும் சேருதல் வேண்டும். மக்களின் நலனும், விருத்தியும் அபிவிருத்தியில் மைய மாகின்றது. மற்றவைகள் - பொருள்களும் உற்பத்தியும், பங்கிடும், அமைப்பு மாற்றங்களும், நிறுவன ஒழுங்குகளும் - தேவையான வழி முறையாகத் தொழிற்படுகின்றன. ‘வாழ்வு நலன்’ வாய்ப்புகள் எல்லோருக்கும் கிடைப்பதற்கான சந்தர்ப்பம் அதிகரிக்குமிடத்திலும் அவற்றைப் பயன்படுத்துவதற்குச் சுதந்திரமும், உரிமைகளும் உறுதிப் படுத்தப்பட்ட நிலை இருப்பதும் வேண்டப்படுகின்றது. அவை மறுக்கப்பட்டால் அதிகரிக்கும் நலன்களை மையப்படுத்திய வாய்ப்புகளை அனுபவிக்க முடியாத நிலை உண்டாகின்றது. அப்படிப் பட்ட சூழ்நிலையில் அபிவிருத்தி தடைப்படுகின்றது; சில பகுதியின் குக்குச் செல்லாமலிருக்கலாம். அபிவிருத்தியின் வழிமுறைகளும், அபிவிருத்தியின் இறுதி நோக்கமும் பற்றிய நிலைப்பாடு உணர்த்தப் படுவதும் பயனுடையது, சில சந்தர்ப்பங்களில் இறுதிநோக்கங்கள் பற்றிய சிந்தனைகள் பின் தள்ளப்பட்டு வழிமுறைகள் மிகைப்படுத்திக் காட்டப்பட்டுள்ளதாகக் குறிப்பிடப்பட்டுள்ளது.

அபிவிருத்தி பன்முகப் பரிமாணங்களைக் கொண்டிருப்பதை அறிய முடிகின்றது. உற்பத்தி ஆற்றல், வளர்ச்சி, தொழில்நுட்பம், வேலைவசதிகள், வருமானப் பாதுகாப்பு, பங்கிடும் சமூகநீதியும், பொருளாதார அமைப்பு மாற்றங்கள், சமூக அமைப்பு மாற்றங்கள், நிறுவன ஒழுங்குகள், வளங்களின் பயன்பாடும் சுற்றுச் சூழலும், உள்நாட்டு வெளிநாட்டுக் காரணிகள், மக்களின் வாழ்வு நலன், முதலான அம்சங்கள் சேர்க்கப்படுகின்றன. அபிவிருத்தியின் முறைமை பற்றியும், பல்வேறு காரணிகளுடன் தொடர்புபட்ட செயற்பாடுகளும் அவற்றினாடாக முடிவில் அடையப்பட்டவை பற்றியும் வேறுபடுத்திக் காட்டுவதும் பயனுடையது. இறுதியில் அடையப்படுவை நியமநோக்கிலும், சமூகப் பெறுமானங்களின் அடிப்படையிலும் முக்கியத்துவம் பெறுகின்றன. அபிவிருத்தி பற்றிய ஆய்வில் அண்மைக்காலங்களிலிருந்து பலதுறை நெறி நோக்கு

முக்கியத்துவம் பெற்றுள்ளது. பொருளாதார சார்பில்லாத காரணிகள் எனக் குறிப்பிடுவையும் பங்களிப்பினைச் செய்வதனால் விரிவான அனுகுமுறை பயனுடையதாகும்.

( III )

**அபிவிருத்தியில் பெறுமானங்கள்**

அண்மைக்காலம், அபிவிருத்திச் சிந்தனைகளில் நியம அனுகுமுறையும், விழுமிய அடிப்படை முறைகளும் முக்கியப்படுத்திக் கூறப்பட்டுள்ளன. இப்பார்வை அபிவிருத்தி என்ன என்பதையும், எய்வாறு ஏற்படுகின்றது என்பதையும் விட்டு அது எவற்றை நிறைவேற்றுதல் வேண்டும் என்பதை வலியுறுத்துகின்றது. பொருளியலிலும் மற்றைய சமூக விஞ்ஞானங்களிலும், அபிவிருத்திப் பொருளியலிலும் புலன்றிவாத, அனுபவவாத அனுகுமுறைகள் முக்கியமாகின்றன. ஆனாலும் இவை பெறுமளவுக்கு, மனிதனையும் மக்களையும் பற்றியும் அவர்கள் நடந்து கொள்வது பற்றியும் ஆய்வு செய்கின்ற நெறிகளாக இருப்பதனால், நியமக் கோட்பாடுகளும் நியம விதிகளும் முக்கியம் பெறுகின்றன. நியமக் கோட்பாடுகள், நியம எண்ணக்கருக்கள் இடம்பெறுவது விழுமிய அடிப்படைகளின் பொருத்தப்பாடு பற்றியும் கேள்விகள் எழுவதற்கு இடமுண்டு. அபிவிருத்திக் கோட்பாடுகள் பற்றிய பயன்பாட்டை விளக்குமிடத்து, பெறுமான அடிப்படையிலான அபிப்பிராயமும், கருத்தும் தீர்ப்பும் முக்கியமாகின்றன.

அபிவிருத்தியினை - முக்கியமான அளவுக்கு பெறுமான அடிப்படையடைய எண்ணக்கருவாகக் கருதுமிடத்து, அதற்குக் குறிப்பிட்ட சமூகத்தின் வரலாற்று ரீதியான, பண்பாட்டு ரீதியான, ஒழுக்கவியல் சார்பான, கருத்துநிலை சார்பான காரணிகள் பிரதான இடத்தைப் பெறுகின்றன. தனிப்பட்டவரினதும், சமூகத்தவரினதும், வெவ்வேறு நடவடிக்கைகள், எண்ணப்பாங்குகள், நடத்தை, உறவுநிலைகள் முதலியன சார்பாக நல்லது, விரும்பக்கூடியவை என்ன / எவ்வ என்பதை வெளிப்படுத்தும் விதிகள், தரம் காட்டும் நிலைகள், பண்புகள் ஆகிய வற்றை சமூக பெறுமானங்கள் / விழுமியங்கள் என்னாம். இவை மக்களின் சமூக, பண்பாட்டு, வரலாற்று நிலைகளிலிருந்து எழுகின்றன; வேறு தொடர்புகளிலுமாடாகவும் இவை மாற்றமடையலாம். பெறுமானங்கள் / விழுமியங்கள் தனிப்பட்டவர்கள், சமூகத்தவர்கள் ஆகியோரின் நடத்தையினை வழிநடத்தும் விதிகளாகவும் அமைகின்றன. இவற்றுள் மேலாடுக்கம் செலுத்தும் பெறுமானங்கள் எனவும் சில வற்றை சமூக சூழ்நிலையில் இனங்காணவாம். சமூக அமைப்பின் வேறுபாடுகள், சமூகப்பிரிவினரின் செல்வாக்கு நிலைகள் ஆகியவையும் பெறுமானங்களில் வேறுபட்ட தன்மையை ஏற்படுத்தலாம். சமூகப் பெறுமானங்கள், நியமங்கள் மக்களின் நடத்தையினை வழிப்படுத்துவதாக இருப்பினும், அவற்றிலிருந்து விலகும் நிலைகளும் தோன்ற

இடமுண்டு. பெறுமானங்கள் சமூக ரீதியில் மாற்றமடையக்கூடியவை. காலத்தால் அறியாத மனித சமூகம் பற்றிய பெறுமானங்கள் - நேர்மை, நீதி, அறம், அன்பு போன்றவை - சிலவும் உண்டு. ஆனாலும், சமூக குழ்நிலைகளுக்கு ஏற்றவாறு பெறுமான ஒழுங்குகள் காலப்போக்கில் மாறிச் செல்வதும் அவதானிக்க முடிகின்றது.

அபிவிருத்தி, சமூகத்தில் மக்கள் ஈடுபடுகின்ற ஒரு நடவடிக்கை யாகின்றது. ஆகவே அங்கு சமூகப் பெறுமானங்கள் முக்கியமாகின்றன. அபிவிருத்தியினைப் பற்றி பேசுமிடத்து, அது தொடர்பான பெறுமானங்கள் மீது பொருளாதார, சமூக, அரசியல், பண்பாடு, சமய, சார்பான் செல்வாக்குகள் முக்கியத்துவம் கொள்வதை அறிய முடிகின்றது. அபிவிருத்தியினை நியம நோக்கில் பார்க்கும்பொழுது, எதை அபிவிருத்தி செய்வது, எவ்வாறு செய்வது என்பதுடன் எவற்றை நோக்கி அதனை முன்னெடுத்துச் செல்வது வலியுறுத்தப்படுகின்றது. இவ்வாறு நியம நோக்கில் அணுகவது, அபிவிருத்தியின் குறித் கோள்கள் பற்றிய விடயங்களும் முக்கியமாகின்றன. அடிப்படை இலக்குகள் பற்றி அபிஷருத்தியில் வரையறை செய்யும் முயற்சிக்குப் பின்னணியாக முக்கிய பெறுமானங்கள் தொடர்பாக ஒரு சமூக சார்பான் நிலைப்பாடும் இருத்தல் வேண்டும். இவை தனிமனிதனவையும், சமூகத்தையும், சமூகத்தில் தனிமனிதனை இடம் பற்றியும். சமூக அமைப்பு, அதன் நிலைமாற்றங்கள் பற்றியும், முன்னேற்றங்கள் பற்றியும் தொடர்பு கொள்ளும் விடயங்களாக இருக்கின்றன. சமூக நிலைப்பாடுகள் பற்றிக் கூறுமிடத்து அரசியல் சார்பான் தொடர்பு கரும் முக்கியமாகின்றன. அபிவிருத்தியில், சமூக நோக்கிலான இலக்குகளும் அவற்றுக்கு ஆதாரமான பெறுமானங்களும் நிலையானவையுமல்ல.<sup>20</sup> இலக்குகளும் மாறும் தன்மையுமடையவை; பெறுமானங்களும் அபிபடிப்பட்டவையாக உண்டு. அபிவிருத்தி இலக்குகள் பல்வேறானவை; இவை பெரும்பாலும் அடிப்படை இலக்குகளைக் குறிக்கும். அவற்றிலிருந்து வருகின்ற இரண்டாந்தர இலக்குகளும் உள்ளன. இலக்குகள் நீண்டகாலத்துடன் தொடர்புடையவை; குறுக்கால இலக்குகளும் செயற்படலாம். அபிவிருத்தி இலக்குகளைப் பெறுமான அடிப்படையில் நோக்கும்பொழுது, அவை சமூகத்தின் அடிப்படை இலக்குகளையும் நீண்டகாலத்துத் தன்மை கொண்டவையாக எடுத்துக் கொள்ளுதல் பொருத்தமாகும்.

அநேகமாக மூன்றாம் உலக நாடுகளில் அபிவிருத்தி ஒழுங்குபடுத்தப்பட்டும், வழிநடத்தப்பட்டும் வருகின்றது. இத்தகைய நிலையில் அரசாங்கத்தின் பங்களிப்பு முக்கியமானதாக இருப்பதை - சந்தைச் சார்பான் பொருளாதரரங்களிலும் - காணமுடிகின்றது. இப்பின்னணியில் சமூக ரீதியாக அபிவிருத்தியின் அடிப்படை இலக்குகள் நிர்ணயிக்கப்படுவை எனக் கருத முடிகின்றது. சமூகத்தவர் சார்பாக அரசாங்கம் நிலைக்கூடிய 'சமூக இணக்கத்தின்' அடிப்படையில்,<sup>21</sup>

அபிவிருத்திப் பானை பற்றியும், அபிவிருத்தி இலக்குகள், அபிவிருத்தி சின் முக்கியமான வழிமுறைகள் பற்றியும் தீர்மானிக்க முடிகின்றது. இதற்கு ஒரு அரசியல் பின்னணியும் இருப்பதாகக் கருதலாம். அடிப்படை இலக்குகள் பற்றி வரையறை செய்யுமிடத்து, அவை அடையப்படுபவை, வரும்பத்தகுந்தவை எனவும் சமூகத்தவர் நலன் கருதித் தீர்மானிக்கப்படுவதும் முக்கியமாகின்றது. இத்தகைய தீர்மானம் எடுத்தல் எல்லோரின் நலன் மேம்பாட்டிற்காக செய்யப்படுவதாக நியாயப்படுத்தலாம். வரையறை செய்யப்படும் குறிக்கோள்களின் ஏற்புடைத்தன்மை பொதுவாக பெறுமான அடிப்படையிலான முடிவுகளின் காரணமாக எழுகின்றது.

சமகாலச் சூழ்நிலையில் அபிவிருத்தியின் அடிப்படை இலக்குகள் அநேகமானவை சமூக - பொருளாதார மாற்றங்கள், சமூக - பொருளாதார நலன், மக்கள் நலன் முன்னேற்றம் என்பவற்றைத் தழுவி நிற்கின்றன. அபிவிருத்தியின் சமகால அனுபவத்துடன் இணைந்தவையாக பன்முக இலக்குகள் எண்ணக்கருக்களாக காட்டப்பட்டுள்ளன. அவற்றில் பெரும்பாலானவை பெறுமான அடிப்படையிலான தீர்ப்பாக முன்வக்கப்படுகின்றன. அவை அநேகமாக சமூகநோக்கில், நியம வழியாக விரும்பத்தகுந்தவை என்ற அந்தஸ்தினைப் பெறுகின்றன.

முன்றாம் உலக நாடுகளின் சமகால அனுபவங்களில், நியம நோக்கிலான அபிவிருத்தி - சமூக இலக்குகள் பலவேறானவையாகக் காணப்படுகின்றன. அவற்றை எண்ணக் கருமுறையாகப் பின்வருமாறு குறிப்பிடலாம்:- வாழ்க்கை நிலையின் உயர்வு; பொருளாதார - சமூக சமன்பாடு; வறுமை ஒழிப்பு; எல்லோர்க்கும் முதல் நிலைக் கல்வி; நிறுவனச் சீர்திருத்தம்; தேசிய சுதந்திரம்; அரசியல் சங்நாயகம்; வடிமட்டத்தில் மக்களின் பங்களிப்பு; தற்சார்பு நிலையான அபிவிருத்தி; சமூக பாரபட்சம் நீங்குதல்; மனித சுதந் திரழும் உரிமைகளும்.<sup>22</sup> இவை பொருளாதார - சமூக ரீதியில் விரும்பக்கூடியவையாகப் பெறுமான அடிப்படையில் பரவலாக ஏற்றுக் கொள்ளப்படுபவை எனக் கருதலாம். இவைபற்றிப் பொதுவான ஒரு இணக்கம் சமூகத்தில் இன்றைய காலகட்டத்தில் ஏற்படும் என்பதையும் எதிர்பார்க்கலாம். இங்கே குறிப்பிட்ட அநேகமான எண்ணக்கரு முறையான இலக்குகள் ‘மேற்கூட்டுத் தக்கது’ சார்பும் செல்வாக்கும் கொண்டவையாக இருப்பதும் கவனிக்கத்தக்கது. மேற்கூட்டுத் தக்கது தாராள மரபிலிருந்தும் சோசலிசு/மாக்சிய மரபிலிருந்தும் அநேகமானவை வருபவை எனவும் கூற முடிகின்றது. ‘தற்கால’ முறையான சமூக-பொருளாதார, அரசியல் அபிவிருத்தி எண்ணக்கருக்கள் மேலைத்தேச மரபிலிருந்து வந்திருக்கின்றன. அவை பிற சமூகங்களில் கூடுதலாக உள்வாங்கப்பட்டுள்ளன. குறிப்பாக கால

னித்துவ தொடர்புகளினுராடாக இது ஏற்பட்டுள்ளது. முதலில் உயர் குழாயினரிடையே உள்வாங்கப்பட்டு பின்னர் கீழ்மட்டத்திற்கும் பரவியுள்ளன. ஆனாலும் இப்பெறுமானங்கள் அதிகமாகப் படித்த வர்கள், நடுத்தர வகுப்பினர் மட்டத்தில் கூடிய செல்வாக்கினைப் பெற்றுள்ளன.

மூன்றாம் உலக நாடுளில் அபிவிருத்தி நோக்கில் பாரம்பரிய சமூகங்களைக் குறித்து சமூக பெறுமான ஒழுங்குகள் பற்றிய கேள்வி கரும் எழுகின்றன. அபிவிருத்தி நோக்கில் தேவையான, பொருத்தமான நியமங்கள் / பெறுமானங்கள் ஆகியவையும் முன்பாகவே இருந்துவரும் பாரம்பரிய சமூகத்தின் பிரதான பெறுமானங்களும் முரண்படலாம். மாற்றங்கள் இல்லாத அல்லது குறைவான மாற்றங்கள் அனுபவிக்கும் பாரம்பரிய சமூகங்கள் கூடியனவுக்கு நிலையான தன்மைகளையும் பண்புகளையும் கொண்டவை; அவற்றின் சமூகக் கட்டமைப்பின் கோலங்களும் அவற்றுடன் தொடர்பான விழுமியங்களும், பழைய சார்பு கொண்டவை; மாற்றத்தினைப் பெற்றும் விரும்பும் அபிவிருத்திப் போக்குகளுக்கு ஒவ்வாத முரணான தன்மைகளை அவை கொண்டிருப்பதாகக் கூறப்பட்டுள்ளது. பாரம்பரிய சமூக அமைப்பும், நிறுவனங்களும், அவற்றில் மக்களின் அடிப்படை எண்ணப்பாங்குகளும், அவற்றிலிருந்து வருகின்ற பெறுமான ஒழுங்குகளும் அபிவிருத்தியின் தேவைகளைக் குறித்து இடையூறுகளாக இருக்கலாம். அவற்றிலிருந்து அபிவிருத்திக்குத் தேவையான ‘முன் ஏற்பாடுகளை’, உத்திகளைத், தோற்றுவிக்கக் கூடிய தான், தோற்றுவிக்காத நிலைகள் இருக்கலாம். சமூகவியலாளர்கள் பாரம்பரிய சமூகங்களில் இவ்விரு நிலைப் பிரச்சனைகளை ஆராய்ந்துள்ளனர்.<sup>23</sup> இவை இரண்டும் அடிப்படையில் பாரம்பரிய சமூகங்களைப்பற்றியும் அவை ‘பழைய நிலையிலிருந்து’ ‘புதிய/நவீன’ நிலைக்கு மாறுவது பற்றிய பிரச்சனைகளாக நோக்கப்பட்டன. இது ‘பொருளாதார சார்பில்லாக் காரணிகளை’ முக்கியப்படுத்திய ஆய்வாகவும் அமைந்துள்ளது.

சமூகப் பெறுமானங்களுக்கும் அபிவிருத்திக்குமான தொடர்புகளில் குறிப்பாக முந்திய காலத்தின முதலாளித்துவத்தினை அபிவிருத்தி மாதிரியாகக் கொண்டு - அபிவிருத்தி முன்னெடுத்துச் செல்லுவதில் முயற்சியாளர்கள் சமூகத்தில் தோற்றுவிக்கப்படுதல், சமூகத்தவர்களிடையே பலவிதமாக ஊக்கல்கள் தோன்றுதல், வேறு வழிகளில் தூண்டுதல்கள் ஏற்படுதல் போன்ற விடயங்களையும் அவற்றுடன் தொடர்பான பெறுமான அடிப்படைகளின் மாறுதல் களையும் சமூகவியலாளர்கள் விளக்கியுள்ளார்கள். அவை போதியளவுக்குத் தோற்றுவிக்கப்படாவிட்டால், உருவாகாவிட்டால் பாரம்பரிய சமூக நிறுவனங்களும் பழைய பெறுமானங்களும் இடையூறுகளாக இருக்கலாம். காலத்தின் தேவைகளைப் பொறுத்து முக்கிய பெற-

மான அடிப்படைகள் பின்றிகின்ற தன்மையினைக் காட்டுகின்றது. பிரசித்திபெற்ற ஜேர்மன் சமூகவியலாளர், மாக்ஸ் வெபர் (Maxweber) ஐரோப்பாவில் முதலாளித்துவத்தின் தோற்றுத்தில் முன்னிலைக்கு வந்த ‘பொருளாதார நியாயித்தல்’, கடுமையான ஒழுக்க நெறி களைப் போதித்த புரட்டஸ்தாந்த’ பிரிவினரின் சமய எண்ணப் பாங்குகள் ஆகியவற்றினிடையே நெருங்கிய தொடர்பினைக் கண்டார்.<sup>24</sup> ஐரோப்பிய முதலாளித்துவத்தின் தோற்றுத்தில் இது முக்கியமானதாக இருந்தது எனக் கூறினார். வெபர், சில புரட்டஸ்தாந்த மதப்பிரிவினரின் சமய ஒழுக்க நெறிகள் எத்தகைய பங்கு கொண்டது எனக் கூறியதிலிருந்து, மேலைத்தேசத்திற்குப் புறம்பான குழ்நிலைகளிலும் இத்தகைய தொடர்புகளைக் காண வாமா என்ற நோக்கத்துடன் ஆய்வுகளும் சமூகவியலாளர்களினால் மேற்கொள்ளப்பட்டன. கீழைத்தேசப் பின்னணியிலும் கடும் ஒழுக்க நெறிகளைப் பின்பற்றும் சமயப் பிரிவுகளும், பொருளாதாரர் தீதியில் முயற்சிகளுக்கான விகிதங்கள் விரிவடைதலில் பங்களித்துள்ளன என வும் கருத்துத் தெரிவிக்கப்பட்டது.<sup>25</sup> பண்பாட்டு, சமய நிலைப் பாடுகள் சமூகங்களின் பொருளாதார சமூக அபிவிருத்திக்குச் சாதகமான, பாதுகமான உள்பாங்குகளை விளைவிக்க முடிகின்றது.

இரண்டாவது நிலை தொடர்பாக மிர்டால் (Myrdal) தென் ஆசிய குழ்நிலைகளைப் பற்றிக் கூறுபவை முக்கியமாகின்றன. இச் சமூகங்களில், காணப்படும் சமூக நிறுவனங்களும், எண்ணப்பாங்குத் தனும் இக்கால அபிவிருத்திக்குச் சார்பான ‘நவீனத்துவ உயரிய இலட்சியங்கள்’ என அவரினால் வரையறை செய்யப்பட்டவற்றிற்கு முரணாகக் காணப்படுகின்றன என்பதை வலியுறுத்தியுள்ளார். அவருடைய விளக்கத்தில் ‘இலட்சியங்கள்’ என்பவற்றை பெறுமான அடிப்படைகளாகக் கொண்டு அவற்றின் நோக்கிலிருந்து தென் ஆசிய சமூகங்களின் பாரம்பரிய கதேசிய பெறுமானங்கள் விலகியும், முரண் பட்டுமுள்ளன எனக் கூறியுள்ளார். இதற்கு முக்கிய உதாரணமாக நவீனத்துவ இலட்சியமாக, ‘நியாயித்தல்’ சார்பான பெறுமானத்திற்கு முரணாக இந்தியச் குழ்நிலையில், இந்துமத சார்பான ‘கால்நடைகள் கொல்வது’ பற்றிய விலக்கு நிலையினால் எழுந்து பெரிய சமூகச் சிக்கலை எடுத்துக் காட்டியுள்ளார்.<sup>26</sup> இந்தியாவில் ‘நியாயித்தல்’ தொடர்பாக, அடிப்படையில் விவசாய / மிருக வளர்ச்சி பற்றிய பல பிரச்சனைகள் எதிர் நோக்கப்பட்டுள்ளன என்பதையும் குறிப்பிட்டுள்ளார். சமய, பண்பாட்டு நிலைப்பாடுகள், பாரம்பரிய நிறுவன நிலைகள், அவற்றுடன் சார்பான எண்ணப்பாங்குகள் ஆகியவற்றிலிருந்து அபிவிருத்தி நோக்கிலான பெறுமான அடிப்படையிலான மாற்றங்களைக் கொண்டுவருவதில் இடையூருகள் ஏற்படலாம்.

பெறுமான வேறுபாடு, முரண்பாடு பற்றிய இப்பிரச்சனைகள் பாரம்பரிய சமூகத்தில் முக்கியமானவை என்பது மறுப்பதற்கில்லை,

ஆனாலும், இப்பிரச்சனை கஞ்சம் ஆய்வு நோக்கும் அதிகமாக முதலாளித்துவச் சார்பான் சமூகங்களின் அபிவிருத்தியும் அதற்குப் பொருத்தமான தனியார் மையமான பெறுமானங்களைப் பற்றியவையாக இருந்துள்ளன. மாற்று அடிப்படையிலான சமூகப்பூரட்சியும், மறுசீரமைப்பும் மாற்றமும், பெறுமான ஒழுங்குகளின் மாற்றமும் எதிர்நோக்கும் பிரச்சனைகள் வேறு தன்மையுடையதாக இருக்கும். மேலும், வரலாற்று ரீதியாக முன்பு நிகழ்ந்தவை முழுவதையும், பிறகால நிபந்தனைகளாகக் கொள்ள வேண்டியதில்லை. அவற்றிற்கு மாற்றிடு போன்ற காரணிகள் தற்கால சூழ்நிலைகளில் இடம்பெற வார்ம். உதாரணமாக இன்றைய நிலையில் அரசாங்கத்தின் பங்களிப்பு அத்தகைய ஒரு இடத்தினைப் பெறுகின்றது. சமூகப் பெறுமானங்களின் மாற்றமும் அபிவிருத்தி தொடர்பான மாற்றங்களும் - பாரம் பரிய சமூகத்தின் பின்னணியில் - ‘முழுவதும் அல்லது ஒன்றுமில்லை’ எனக் கருதவும் வேண்டியதில்லை.

மரபு வழிச் சமூகங்கள் நிலையானவை, அவற்றின் பெறுமான ஒழுங்குகளும் மாறாதவை எனக் கருதுவதும் பொருத்தமுடையதல்ல. அவையும், உள்ளார்ந்த காரணிகளினாலும், வெளியே இருந்துவரும் உந்துதல்களினாலும், தொடர்புகளினாலும் முழுவதாக இல்லா விடிலும், பாதியாக, குறைந்தளவுக்கு மாறுதல்களை அனுபவிக்க நேரிடும், சில சூழ்நிலைகளில் இறுக்கமானவையாகவும், வேறு சில சூழ்நிலைகளில் மாறுபவையாகவும், சமூக அசைவுகளின் தாக்கங்கள் காணப்படுகின்றன. நவீன சார்பான் மாற்றங்களும், அவைக்கு ஏற்ற பெறுமானங்களின் வளர்ச்சியும் பாரம்பரிய சமூகத்தின் வெல்வேறு கூறுகளின் நெகிழிவுத் தன்மையைப் பொறுத்தாகும். இந்த நெகிழிவுத் தன்மையின் அளவும் கூடியும் குறைந்தும் காணப்படலாம். யப்பான், பத்தொன்பதாம் நூற்றாண்டின் பிற்பகுதியிலிருந்து நவீன மாற்றங்களைப் பெருமளவுக்கு உள்வாங்கியது. அபிவிருத்தியின், யப்பான் இரண்டாம் உலக யுத்தத்திற்குப் பின்னர் உயரிய நிலையினை அடைந்துள்ளது. ஆனாலும் மரபுவழியான சமூக ஒழுங்குகளும் பெறுமான முறைகளும் முற்றாகத் தூக்கியெறியப்படவில்லை. சீனாவில் சோசலிசப் பூரட்சியின் கீழ் வேறு அடிப்படையிலான, சோசலிச இலட்சியங்களையும் கொண்ட புதிய சமுதாய உருவாக்கமும், பெறுமான முறைகளும் நடந்தேறியதனைக் காண்கின்றோம். சீனாவில் சீர் அமைப்பில் பூரட்சி சார்பான் அடிப்படைக் கருத்து நிலையும், அதனை முன்னெடுத்துச் சென்ற தலைமையும், வெகுசனத்திரட்டலும் பிரதால இடத்தை வகித்தன.

ஆசிய ஆபிரிக்க நாடுகளிலும் நவீன போக்குகளும், தெசியவாதமும், சோசலிச இலட்சியங்களும், இடம்பெற்ற நிலையில் பெறுமான அமைப்பிலும் மாற்றங்களும் ஏற்பட்டன. காலனித்துவ காலத்தில்

ஆசிய சமூகங்கள் பல மாற்றங்களை அனுபவித்தன. தந்கால சமூக - பொருளாதார அபிவிருத்தி பறிற்ய பல பெறுமானங்களும் உள் வாங்கப்பட்டன. இவை தனியே முதலாளித்துவ சார்பானவையல்ல; சோசலிச இலட்சியங்களைப் பிரதிபவித்தும் இருந்தன. தேசியவாதத் தின் சாயலும் படிந்திருந்ததை அறியமுடிகின்றது.

பிரித்தானியர் காலத்திலிருந்து இந்தியாவில் சிறியதான், ஆனால் பலமான ஒரு தற்கால் ‘தொழில் முனைவோர்’ வகுப்பினர் தொற்றும்பெற்றதைக் காணலாம். இது சமூகத்தின் மாற்றமாகவும், அபிவிருத்தி தொடர்பான மாற்றமாகவும், நவீன பெறுமான அடிப்படைகளைக் கொண்டதாகவும் நோக்க முடிகின்றது. இலங்கையின் அனுபவங்களும் சமூகப் பெறுமான நிலைமாற்றங்களையும் சமூகத்தின் முக்கிய சில மாற்றங்களையும் காட்டியுள்ளன. காலனித்துவப் பொருளாதாரம், இலங்கையில், பிரித்தானியர் காலத்தில் ஒரு முக்கிய திருப்பத்தினை அடைந்தது. பெருந்தோட்ட வீவசாயமும் அதனுடன் தொடர்பான பல மாற்றங்களும் சமூகத்தின் பெறுமான ஒழுங்குகளில் புதிய பரிமாணங்களைக் கொண்டிருந்தன. தென்பகுதி மக்களிடையே முதலாளித்துவ - வர்த்தக முறையைகள் வெருன்றன. இக் காலப் பகுதியில் பலமடைந்த பொருளாதார சமூக உறவுகளினால், அவற்றிற்கு இயைபான சமூகப் பெறுமானங்களும் உருவாக்கம் பெற்றன. நவீன காலத்துப் பெறுமானங்கள் பாரம்பரிய பெறுமானங்களுக்காக - முழுவதாக அல்ல - பதிலீடு செய்யப்பட்டன.

யாழ்ப்பாணத்தவர்களும், வேறுபாடான ஆனால் அடிப்படையில் அதே போக்கான நிலைமாற்றங்களை அனுபவித்தனர். சமூக பெறுமான ஒழுங்குகள் பதிலீடு செய்யப்பட்ட அனுபவம் முக்கியம் பெற்றது. பொருளாதார - வர்த்தக ஊடுருவஸ் தெற்குடன் ஒப்பிடுமிடத்து, குறைவானதாக இருந்தது. ஆனாலும் வேறுவழிகளில் ஆரம்பகாலத்தாக்கங்கள் அதிகமாகின. சிறிஸ்தவ மிஷனரிமாரின் வருகையும் அதனுடாக ஏற்பட்ட கல்வியின் வளர்ச்சியும் ஒரு திருப்பமாக அமைந்தது. ‘கிறிஸ்தவக் கல்வியும்’ அதற்குப் பின் தொடர்ந்த கல்வி வளர்ச்சியும் செல்வாக்குப் படைத்த ஒரு நடுத்தர வகுப்பினரைத் தோற்றுவித்தது. பழைய பேணும், சமூக அடுக்கமைவான சமூகத்தின் நெகிழ்வுத் தன்மை காணமுடிந்தது. பாரம்பரிய சமூகத்தில் காலத்திற்கேற்றவாறு புதிய பரிமாணங்களும் பெறுமான அடிப்படைகளும் இணைந்த பண்புகளாக இடம் பெற்றன. இம்மாற்றங்களில், பிற்காலத்தில் பெண்கள் கல்வி முக்கியத்துவம் அடைந்ததும் பழைய பெறுமானங்களின் மாற்றத்தைக் காட்டியுள்ளன. இவை தொடர்பாக மிக அண்மைக் காலங்களில் நடந்தேறியவற்றின் தாற்பரியங்கள் ஆழமாக ஆராயப்பட வேண்டியவை. இந்திய, இலங்கை சமூகங்களின் அனுபவங்களின் நெகிழ்வு அம்சங்கள் பற்றி உதாரண

மாகக் கூறுவிடத்து, இச்சமூக அமைப்புக்களில் பாரம்பரிய இயல்புகளின், பெறுமானங்களின் இறுக்கமான தன்மைகள் பல இன்னும் தொடருகின்றன. ‘தொடர்ச்சியும் மாற்றமும்’ என்ற நிலைப்பாடாக விபரிக்கலாம். பாரம்பரிய சமூகங்கள் நெகிழிலான போக்குகளைக் காட்டுவதாகப் பார்க்கும்பொழுது, வேறுபடுத்தப்படும் கட்டமைப்புக் கூறுகளையும், வேறுபடுத்தப்படும் சமூகப் பெறுமானங்களையும் ஏற்கத் தாழு ஒரே காலத்து நிலைமைகளாகக் கொண்டிருப்பதையும் அவதானிக்க முடிகின்றது. மேலும், பாரம்பரிய சமூகத்துப் பெறுமானங்கள் எல்லாம் அபிவிருத்திக்கு முரண்பட்ட நிலையில் இருக்கவும் தேவையில்லை; சில சாதகமாகவும் இருக்கலாம்.

அபிவிருத்தி தொடர்பாக எழுபதுகளில் நியம அடிப்படையிலான நோக்கில் ‘மாற்று அபிவிருத்தி’ அல்லது ‘அபிவிருத்தியின் மாற்று நிலைகள்’ என்ற பொருள்படக் கருத்துக்களும் அவற்றைத் தழுவிய உரையாடலும் முக்கிய கவனத்தை ஈர்த்தன. இவை தொடர்பான கருத்துக்களும் விளக்கங்களும் ஒரு ஸ்திரமான - தொகுத்த கொள்கை வகுத்த - கட்டத்தினை அடைந்ததாகத் தெரியவில்லை. வழக்கிலிருந்து வரும் செல்வாக்குடைய அபிவிருத்தி முறையை கோட்பாடுகள், கொள்கைகள், அனுபவங்கள் ஆகியவற்றிற்கு மாறான நிலைப் பாட்டைக் கொண்டதாக ‘மாற்று அபிவிருத்திச்’ சிந்தனைகள் எழுந்தன. இலட்சிய நிலைகளாகவும், மாறுபட்ட அபிப்பிராயங்களாகவும், அடிமட்ட இயக்கங்களின் மூலாதாரங்களாகவும் வளர்ச்சியடைந்த நாடுகளிலும் வளர்முக நாடுகளிலும் ‘மாற்று அபிவிருத்தி’ பற்றிய கருத்துக்கள் விவாதிக்கப்பட்டு வந்துள்ளன.

வழக்கிலுள்ள ‘அபிவிருத்தி மாதிரியம்’ என்பதன் மீது அதிகுப்தியினைப் பிரதிபலித்து அதற்கு எதிர்ப்பும் தெரிவித்து பலமான நியம நோக்கினைக் கொண்ட ‘மாற்று அபிவிருத்தி’ முக்கியமான பெறுமான அடிப்படையினையும் கொண்டுள்ளது. இவை பல பிரதான விடயங்களைப் பற்றிய உரையாடல்களாகப் பண்முக மட்டத்தில் - சர்வதேச, பிரதேச, உள்ளூர் - ஷளர்ச்சியடைந்துள்ள நாடுகளையும் வளர்முக நாடுகளையும் உள்ளடக்கியதாக விளக்கப்பட்டுள்ளன. அபிவிருத்தியின் அடிப்படையான விடயங்கள் எனக் கருதப்படுவை இனங்கண்டு, நியம | பெறுமான அனுகூமுறையினாடாக முக்கியமான எண்ணக் கருக்களாக, அடிப்படை மனித தேவைகள், வாழ்க்கை முறை மாற்றுகள், தற்சார்பு, ‘வேறொரு அபிவிருத்தி’, உயிரியல் சூழல் சமனிலை தழுவிய அபிவிருத்தி, சர்வதேசப் புதிய பொருளாதார ஒழுங்கு ஆகியவை முன்வைக்கப்பட்டன. இவற்றிலிருந்து வருகின்ற கருத்துக்கள் சில இலட்சியவாத சார்பானவை; வழமை அபிவிருத்தி முறைமைகளுக்குள் சில சேர்க்கப்படக் கூடியவையாகவும், சேர்க்கப்பட்டவையாகவும் காணப்படுகின்றன.

எமுபதுகளில் உலகளாவிய ரீதியில் வளங்களும் அபிவிருத்தியும் பற்றிய எதிர்காலம் தொடர்பான முன்கூறும் மாதிரி ஆய்வுகள் பல மேற்கொள்ளப்பட்டன. உயிரிய தொழில் நுட்பம் சார்பான உலகளாவிய அபிவிருத்தியின் தாற்பரியங்கள் பற்றிய உணர்வும் அக்கறையும் அதிகரித்தது. இப் பின்னணியில், உயிரியல் குழல், வளங்களின் பயன்பாடு ஆகியவற்றை தழுவிய அபிவிருத்திப் பிரச்சனைகள் முக்கியத்துவம் பெற்றன. இவை பற்றிய விவாதம் கயிரியல் தொழில்நுட்பக் கைத்தொழில் நாடுகளின் அபிவிருத்திப் போக்கு கருடன் தொடங்கி வளர்முக நாடுகளையும் உள்ளடக்கியது. இப் பிரச்சனைகள் தொடர்பாக வளர்ச்சியடைந்த நாடுகளின் ‘மிகை அபிவிருத்தி’, ‘மிகை நுகர்வு’ வாழ்க்கை முறைகள் எனக் குறிப் பிடப்படுவை முக்கிய காரணங்களாக இருந்துள்ளன. ஆனாலும் வளங்களும் அவற்றின் உபயோகமும் அபிவிருத்தியும், வளங்கள் குறைந்து செல்வதும் உலகளாவிய பரிமாணங்களைக் கொண்டிருக்கின்றன.

‘மாற்று அபிவிருத்தி’ பற்றிய முக்கியமான விடயங்களை ‘வேறொரு அபிவிருத்தி’ என்ற தலைப்பில் வெளியான ‘டாக்-ஷாஷோல்ட்’ (1975) நிலையத்தின் அறிக்கை பிரசித்தி பெற்றது. இந்த எண்ணக்கரு, சிறு அளவிலான முயற்சிகள் மக்களின் பங்களிப்பு, உயிரியல் குழல் பற்றிய அக்கறை, சமுதாய வாழ்வு ஆகியவற்றைப் பிரதிபலித்துப் பின்வரும் விடயங்களை வலியுறுத்தியது; தேவைகள் தழுவிய அபிவிருத்தி; அபிவிருத்தியின் உள்ளார்ந்த தன்மை; தற் சார்புடைய அபிவிருத்தி; உயிரியல் குழல் சமநிலை. மேலே குறிப் பிட்டவற்றுடன் கயமுகாமை, பங்கெடுத்தல் ஆகியவற்றையும் உறுதிப்படுத்துவதற்கு அமைப்பு சார்பான மாற்றங்களும் சேர்க்கப் பட்டுள்ளது.<sup>27</sup>

அபிவிருத்தியின் ‘உண்மையான’ தன்மையும், ‘உள்ளார்ந்த’ தன்மையும், தற் சார்பு தன்மையும், வலியுறுத்தப்பட்டதுடன், பிறரைப் பார்த்துச் செய்யும் முயற்சிகளாக இல்லாத தங்கியிருத்தல் பார்திப்புகளிலிருந்து விலகிச் செல்வதற்கான வறிகளாகவும் கருதப் பட்டன. உள்ளார்ந்த அடிப்படை நிலைமைகள், கடேச பண்பாடு, மக்களின் ஆற்றல்கள், பிறநாட்டு உந்துதல்கள் அல்லாத முறைமைகள் வலியுறுத்தப்பட்டன. அதேபோல, உள்நாட்டு வளங்களையும், மக்களின் திறமைகளையும் பயன்படுத்தும் தற்சார்பான அபிவிருத்தியும் முக்கியப்படுத்திக் கூறப்பட்டது. ‘வேறொரு அபிவிருத்தி’ எண்ணக்கருவில், உயிரியல் சமநிலை தழுவிய அபிவிருத்தியின் முக்கியத்துவமும் வலியுறுத்தப்பட்டது. இயற்கை, உயிரியல் குழல், வளங்களின் உபயோகம், மக்களின் தேவைகள் ஆகியவற்றிடையே அடிப்படை இணக்கம் உறுதிப்படுத்துவதன் தேவையும் எடுத்துரைக்

கப்பட்டது. தேவைகளின் சார்பும், உள்ளார்ந்த சார்பும், இடம்பெறுவதானால் மக்கள் தீர்மானங்களில் - பாதிக்கப்படுவர்களாக, நன்மை பெறுவர்களாக - பங்குகொள்ளுதலும் அதற்கு வேண்டிய நிறுவன ஒழுங்கும் சுய முகாமையும் உள்ளுர் சமுதாய ஈடுபாடும் முக்கியமாகின்றன.

மாற்று அபிவிருத்தி எனக் கொள்ளப்படுவதன் நிலைப்பாடுகள் பெருமளவுக்கு வளர்முக நாடுகளுக்குப் பொருந்துபவை எனவும் கருதப்பட்டது. ஆனாலும், அவை ஏற்றி எழுபதுகளிலிருந்து விவாதிக்கப்பட்ட பொழுது பொதுவான என்னக் கருவாக முன்வைக்கப் பட்டது; ‘வடக்கிறகுத்’ தேவைப்படுவது போல் ‘தெற்கிறகும்’ ‘மாற்றுக் கோட்பாடு’ தேவைப்படுகின்றது எனக் கூறப்பட்டது.<sup>28</sup> மேலும் அபிவிருத்தி அடைந்த நாடுகளின் நெருக்கடி நிலைகளைப் பிரதிபலிப்பதாகவே உயிரியல் குழம் பரிமாணங்கள் முக்கியத்துவம் அடைந்தன. வளர்ச்சியடைந்த செல்வந்த நாடுகளில் ‘மிகை அபி விருத்தி’, ‘வாழ்க்கை முறைகளின் மாற்றீடுகள்’ என்பவை குறித்துக் கூடுதலான விழிப்புணர்வு ஏற்பட்டுள்ளது. தற்சார்பு தொடர்பாக வளர்முக நாடுகளில் - குறிப்பாக கூட்டுத் தற்சார்பு முறை - கூடிய அக்கறை காட்டப்பட்டுள்ளது. சர்வதேச பொருளாதார உறவுகளின் மேலாதிக்கப் போக்குகளுக்கு எதிராக வளர்முக நாடுகள் பிரதேச ரீதியாக ஒத்துழைப்பினை அதிகரித்துக் கொள்வது பயனுடையது என்ற நிலைப்பாடு எழுபதுகளிலிருந்து பலமடைந்தது. வளர்ச்சியடைந்த நாடுகளில் ‘மாற்று அபிவிருத்தி’ / ‘வேறொரு அபிவிருத்தி’ என்பதன் மீது ஆரம்பத்தில் ஏற்பட்ட ஆர்வம் வளர்முக நாடுகளில் ஏற்படவில்லை. இதனுடைய முக்கிய இயல்புகளின் பெறுமான அடிப்படைகள் பொதுவாக வரவேற்கப்பட்டுள்ளன. சில அம்சங்கள் கொள்கை மட்டத்தில் உள்வாங்கப்பட்டுள்ளன. வெவ்வேறு நாடுகளில், அடிகட்ட சமூக - பொருளாதார மேம்பாடு, சுற்றுச்சூழல், சமூக மாற்றம் தொடர்பான அமைப்புகள், நிறுவனங்கள் போன்றவையும், சமூக உணர்வுடைய புத்திஜீயிகள், சமூகத் தொண்டர்கள் போன்றோரும் ஈடுபட்டுவரும் முயற்சிகளுக்கு ஆதாரமாக மாற்று அபிவிருத்தியின் தக்துவமும் கருத்தும் அமைகின்றது.

### முடிவுரை

மக்கள், சமூகம், மாற்றம், அபிவிருத்தி, முன்னேற்றம் ஆகிய வற்றின் இடைத் தொடர்புகளினால் அடிப்படையில் ஒருங்கிணைந்த அனுகுமுறையும் நிலைப்பாடும் கொண்டிருப்பதனைக் காணலாம். அபிவிருத்தியினையும், முன்னேற்றத்தினையும் சேர்த்துப் பார்க்குமிடத் தில் - ஏதோ முக்கிய வழிகளில் நல்ல பயனை எதிர்பார்க்கும் - பெறுமான நிலைப்பாடு பலமாகின்றது. அபிவிருத்தி பயனுடைய, நவங்

சார்ந்த முன்னேற்றத்தினைத் தருகின்றது என்ற பெறுமான நிலைப் பாடு வரவேற்கப்படுகின்றது.

சமூக - பொருளாதார அபிவிருத்தி பன்முகப் பரிமாணங்களைக் கொண்டிருப்பினும், அதனுடைய இறுதி இலக்கு மக்களை மையப் படுத்திய நலன் சார்பான முறையையாகக் கருதப்படுவது பொருத்த மானது. வறுமைக்கு எதிரான போராட்டமாக அபிவிருத்தியினை நோக்குவது, அதனுடைய முழுமையான வடிவத்தையும் உள்ளடக்கத்தையும் காட்டுவதாக இல்லை. எனினும் பெருமளவுக்கு இக்கால கட்டத்து நிலையையும் கட்டத்தினையும் பலமான பெறுமான அடிப்படையினையும் பிரதிபலித்து நிற்கும் கருத்தாகின்றது.

தனியே பொருளாதாரக் காரணிகள் இருப்பதனால் சிக்கல்களும் நீங்கி விடுவதில்லை; ஆனால் குறைவாக இருக்கும். அவற்றிற்கு மேலாக 'பொருளாதார சார்பிலாத' - சமூக அமைப்பு நிறுவனங்கள், மக்களின் உள்பாங்குகள் ஆகிய காரணிகளும் அபிவிருத்தியில் பங்கு கொள்கின்றன. பொருளாதார சார்பான், பொருளாதார சார்பில் வாத இருவகைக் காரணிகளின் ஊடாட்டங்கள் முக்கியமாகின்றன. ஆய்வு நோக்கிலும், பொருளாதார சார்பில்லாத காரணிகள் பொருளியலாளர்களுக்கும் கூடுதலான பிரச்சனைகளைத் தருகின்றன. இச்சந்தர்ப்பத்தில் பல - நெறி ஆய்வு முறை தேவைப்படுகின்றது. அபி விருத்தியின் சாராம்சத்தினையும், அது ஏற்படுவதும், குறைவாக ஏற்படுவதும், ஏற்படாமல் இருப்பதும் பற்றிய பல்வேறு நிலைகளை விளங்கவும், விளக்கவும் பரந்த அடிப்படையிலான அனுகுமுறை பொருத்தமானது.



## அடிக்குறிப்புகள்

1. சோசலிச் நாடுகளை முன்பு உள்ளடக்கிய ‘இரண்டாம் உலகம்’ இப்பொழுது நிலைகுலைந்துள்ளது. ஆனாலும், அச்சொற் பிரயோகம் இந்த உரையில் இடம்பெறுகின்றன.
2. Bjorn Httné : Development Theory and the Third World, Sarec Report, Stockholm, 1982, p. 11.
3. Amartya Sen, “Development : Which Way Now?” in Amartya Sen, Resources, Values and Development, Basil Blackwell, Oxford, 1984, p. 487.
4. Arther Lewis, “Economic Development with Unlimited Supplies of Labour”, The Manchester School of Economics and Social Studies, May 1954.
5. வளர்முக நாடுகளில் வறுமையில் இருப்பவர்கள் ஒரு பில்லிய னுக்கு சற்றுக் கூடுதலான (1,116 பில்லியன்) தொகையாக மதிப்பிடப்பட்டுள்ளது. வறியவர்கள் உலகத்தின் குடிசனத்தில் 20 சதவீதமாகவும், வளர்முக நாடுகளின் குடிசனத்தில் 35 சதவீதமாகவும் காணப்பட்டுள்ளனர். இந்த மதிப்பீட்டில் வறியோர் நாளொன்றுக்கு ஒரு அமெரிக்க தொலரூக்குக் குறைந்த வருமானத்தைப் பெறுவர்கள் எனவும் இங்கு குறிப்பிட முடிகின்றன. World Bank, World Development Report, 1990 & 1991.
6. C. T. Kurein, Poverty and Development, C. L. S., Madras, 1974, p. 5.
7. Keith Griffin, Altimative Strategies for Economic Development, Macmillan, London, 1989, Table 6.1, p. 133.
8. Ibid, p. 160.
9. Machael Lipton, Why the Poor People Stay Poor: Urban Bias in World Development, Temple Smith, London 1977.
10. ஜம்பதுகளிலும் அறுபதுகளிலும், இலத்தீன் அமெரிக்க ‘அமைப்பியல்வாதிகள்’ மூன்றாம் உலக நாடுகளின் அபிவிருத்திச் சிந்தனைகளில் செல்வாக்குக் கொண்டனர். இலத்தீன் அமெரிக்கா,

மற்றும் மூன்றாம் உலக நாடுகளின் குழ்நிலைகளை மையப் படுத்தி, அமைப்புச் சார்பான் பிரச்சனைகளும், நெகிழ்வின்மை களும் அபிவிருத்தியில் பல சிக்கல்களை ஏற்படுத்தின என்பதை விளக்கி, இவை உள்நாட்டு, வெளிநாட்டுச் சார்பானவை என வும் கூறினார்கள். சர்வதேச வர்த்தகம் பற்றிய அவர்களின் விளக்கமும், பெரும்பாலும் அதே அனுகுமுறையிலிருந்து எழுந்தது.

11. கைத்தொழில் அபிவிருத்தி, குறைவிருத்தி நாடுகளைப் பொது வாகப் பெரிதும் கவர்ந்தது. முதல் விளைவுப் பொருட்களின் ஏற்றுமதி தொடர்பான ‘வர்த்தக நம்பிக்கையின்மை’ ஒரு பெரும் தூண்டுதலாக அமைந்தது. இரசுகுமதிப் பதில்கீழ் தழுவிய கைத்தொழில் வளர்ச்சி முதலாவது காலகட்டத்தில் பல மூன்றாம் உலக நாடுகளினால் பின்பற்றப்பட்டது. சில நாடுகள் மூலதனைப் பொருட்களின் கைத்தொழில் மற்றும் பாரிய கைத் தொழில்கள் ஆகியவற்றின்மீது கவனம் செலுத்தின. ஏற்றுமதி சார்பான் தயாரிப்புக் கைத்தொழில்கள் பின் காலகட்டத்தில் தொடக்கப்பட்டன.
12. Robert Gilpin, The Political Economy of International Relations, Princeton University Press, Jersey, 1987, pp 221-289.
13. கிழக்கு ஆசிய நாடுகள்-தென்கொரியா, ரெவான், ஹோங்கொங் சிங்கப்பூர் ஆகுயவை - ஏற்றுமதிக் கைத்தொழில் வளர்ச்சியில் அதிசயிக்கத்தக்க முன்னேற்றம் கண்டுள்ளன. அவையும் மற்ற நைய சில மூன்றாம் உலக நாடுகளும் ‘புதிய கைத்தொழி லாக்க நாடுகள்’ என்ற அந்தஸ்தினை அடைந்துள்ளன. இவை முன்னிலைக்கு வந்தது, மூன்றாம் உலக நாடுகளின் அமைப்பில் பொருளாதார ரீதியில் அண்மையில் பெரிய வேறு பாட்டினை ஏற்படுத்தியுள்ளது.
14. Lester Pearson, Partners in Development, Report of the Commission on International Development, New York Praeger 1969; Brandt, W., North-South - The Report of the Independent Commission on International Development, Pan Books, London 1984.

அபிவிருத்தியில் மூன்றாம் உகை நாடுகள் சர்வதேச ரீதியில் ‘பங்காளார்கள்’ என்ற நிலைப்பாட்டை சர்வதேச செல்வாக்

குப் பெற்ற இரு அறிக்கைகளும் முன்வைத்தன. சர்வதேச ரீதி யில் வளர்முக நாடுகளின் பல்வேறு பிரச்சனைகள், ஒத்துழைப்பு அடிப்படையில் வளர்ச்சியடைந்த செல்வந்த நாடுகள் கூடுத ஸான் பல்வேறு உதவிகளை மழங்க முன்வர வேண்டும் என்பதும் வலியுறுத்தப்பட்டது.

15. Michael P. Todaro, Economic Development in the Third World, longwan, New York, 1988, p. 73 - 74.

16. Ibid, p. 76.

17. இலங்கையில் சுதந்திரத்திற்குப் பின்னர், அரசு, நாட்டின் சமூக பொருளாதார அபிவிருத்தியில் பிரதான முகவராகப் பணி யாற்றியது. சீர்திருத்த நோக்கில் அரசு பல்வேறு சமூக - பொருளாதார மாற்றங்களைக் கொண்டு வந்துள்ளது. விவசாயத் துறையில் பாரிய அபிவிருத்தித் திட்டங்களை நடை முறைப்படுத்தியது. நிலச்சீர்திருத்தம், நிலப்பங்கடு உள்ளடக்கிய சட்டங்கள் நடைமுறைப்படுத்தப் பட்டன. பொருளாதாரத் தில் உற்பத்திச் சாதனங்கள் அரசு உட்மைக்குள் கொண்டு வரப்பட்டதனையும் குறிப்பிடுதல் வேண்டும்.

18. இலங்கையில் அரசினால் பல ஆண்டுகளாக “சமூகநலன்” பேணல் கொள்கைகள் பின்பற்றப்பட்டு வந்ததனால் பொது வாக மக்களின் ‘வாழ்வின் தரம்’ - குறைந்த தலா வருமானத்திலும் - உயர்வாக இருந்துள்ளது. அடிப்படைத் தேவைகள் வழங்கப்பட்டிலும் அரசின் பங்களிப்பு முக்கியமானதாக இருந்துள்ளது. குறிப்பிட்ட சமூகக் குறிகாட்டிகளின் அடிப்படையில் இலங்கையின் சாதனை பல மூன்றாம் உலக நாடுகளுடன் ஒப்பிடும்பொழுது சிறப்பாக அமைந்துள்ளது.

19. மிக அண்மையில், ஐக்கிய நாடுகளின் அபிவிருத்தித் திட்ட நிறுவனத்தின் அறிக்கைகள் மனித அபிவிருத்திக் குறிகாட்டி யினை அறிமுகம் செய்துள்ளன. அதற்கு முக்கியத்துவமும் கொடுக்கப்பட்டுள்ளது. அபிவிருத்தியினை மதிப்பிடுவதில் இது புதிய நோக்கில் செயல்படுகின்றது. மக்களின் தெரிவு வாய்ப்புக் களை விரிவடையச் செய்தல், அதனாடாக மனித ஆற்றல்களை விருத்திசெய்தல் ஆகியவற்றை வலியுறுத்தப்பட்டன. வருமானம் கிடைக்கும் வசதிகள், வாழ்க்கையின் எதிர்பார்ப்புக்காலம், கல்வி அறிவு ஆகியவற்றை வைத்து மனித அபிவிருத்திக் குறியீடு மதிப்பிடப்பட்டுள்ளது. அதன் அடிப்படையில் நாடுகளின் நிலைமை மதிப்பீடு செய்யப்பட்டுள்ளது.

UNDP, Human Development Report, 1990, New York p. 10.

20. UNESCO, Goals, of Department, Paris, 1988. p. 9.
21. அரசு நடுநிலைமையிலிருந்து சமூகத்தினர் நலன் காக்கும் பணி யில் ஈடுபட்டுள்ளது என்ற எடுகோள் அமைகின்றது. ஆனாலும் அரசு அவ்வாறு பணியாற்றுவதில்லை; சமூகத்தின் வேறுபாடு களும் முரண்பாடுகளும் அரசு அமைப்பில் பிரதிபலிக்கின்றன. எனவும் அரசு “சார்பு நிலை” கொண்டது எனவும் கருத்து தெரிவிக்கப்பட்டுள்ளது.
22. Michael P. Todaro, op. cit, p. 12.
23. Norman Long, An Introduction to The Sociology of Rural Development, Tavistock Publications, London, 1977, p. 47.
24. Ibid, p. 60.
25. Ibid, pp. 61 – 62.
26. Gunnar Myrdal, Asian Drama. Vol. I, Pengain Books, 1968, p. 89.
27. Bjorn Hettne, op. cit, p. 76,
28. Jan J. Laubser, Development Centred on Man: Some Relevant Concepts, from Canada in Different Theories and Practices of Development, UNESCO, 1982, p. 116,





**பேராசிரியர் நா. பாலகிருஷ்ணன்,** பொருளியல் இணைப் பேராசிரியர், பேராதனைப் பல்கலைக்கழகத் தின் பொருளியல் சிறப்புப் பட்டதாரியாவர். இவர் இங்கிலாந்து ஸீட்ஸ் பல்கலைக்கழகத்தின் முதுத்துவமாணிப் பட்டத்தையும் பெற்றுள்ளார்.

அவர் பேராதனைப் பல்கலைக்கழகத்திலும் யாழ்ப் பாணப் பல்கலைக்கழகத்திலும் முப்பது ஆண்டுகால பல்கலைக்கழக ஆசிரியப் பணியை நிறைவு செய்துள்ளார். 1978 இல் யாழ்ப்பாணப் பல்கலைக்கழகத்தில் கேர்ந்த இவர் பொருளியற்றுறை, வர்த்தக முகாமைத் துவத்துறை ஆசியவற்றின் தலைவராகப் பணியாற்றி யுள்ளார். 1984 தொடக்கம் 1991 வரை யாழ் பல்கலைக்கழகத்தின் கலைப்பீடாதிபதியாகப் பணி யாற்றினார்.

**பேராசிரியர் நா. பாலகிருஷ்ணன் யாழ்ப்பாண விஞ்ஞான சங்கத்தின் முன்னாள் தலைவர்களில் ஒருவராவர்.** அவர் அபிவிருத்தி பற்றிய ஆய்வுகளில் சிறப்பாகத் தம்மை ஈடுபடுத்திக் கொண்டதுடன் அவரின் ஆய்வுப் பொருள் இலங்கையின் சமூக அரசியல் பொருளாதார அபிவிருத்திகளை மையமாகக் கொண்டதாக இருந்ததுடன் பல ஆய்வுக் கட்டுரைகளை உள்நாட்டுச் சஞ்சிகைகளிலும், வெளிநாட்டுச் சஞ்சிகைகளிலும் வெளியிட்டுள்ளார்.

**பேராசிரியர் பாலகிருஷ்ணன் அவர்கள் தற்போது யாழ்ப்பாணப் பல்கலைக்கழகப் பொருளியற்றுறையின் தலைவராகப் பணியாற்றுவதுடன் யாழ் பல்கலைக்கழகத்தின் பேரவை உறுப்பினராகவும் பணியாற்றுகின்றார்.**